

**ပြည်ထောင်စုသမ္မတမြန်မာနိုင်ငံတော်**  
**ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး**  
**၃၀ ရက်မြောက်နေ့ အစည်းအဝေးမှတ်တမ်း**

၁၃၇၃ ခုနှစ်၊ သီတင်းကျွတ်လဆန်း ၇ ရက်  
(၂၀၁၁ ခုနှစ်၊ အောက်တိုဘာလ ၄ ရက် )  
[ အင်္ဂါနေ့ ]

**အချိန်၊ ၁၀:၃၀။**

နေပြည်တော်ရှိ အမျိုးသားလွှတ်တော် အစည်းအဝေးခန်းမတွင် ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး ၃၀ ရက်မြောက်နေ့ အစီအစဉ်ကို နံနက် ၁၀:၃၀ နာရီ အချိန်၌ စတင်ကျင်းပပါသည်။

[အမျိုးသားလွှတ်တော် ဥက္ကဋ္ဌအဖြစ် ဦးခင်အောင်မြင့် က ဆောင်ရွက်ပြီး ၊ အခမ်းအနားမှူး အဖြစ် ဦးသိန်းမော်၊ ညွှန်ကြားရေးမှူး လွှတ်တော်ရုံး က ဆောင်ရွက်ပါသည်။ ]

**အမျိုးသားလွှတ်တော် ဥက္ကဋ္ဌ နေရာယူခြင်း**

**အချိန်၊ ၁၀:၃၀။**

**အခမ်းအနားမှူး။** ။အမျိုးသားလွှတ်တော် ကိုယ်စားလှယ်များခင်ဗျား။ ယခု အချိန်ကစပြီး ပြည်ထောင်စုသမ္မတမြန်မာနိုင်ငံတော် ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေးရဲ့ ၃၀ ရက်မြောက်နေ့ အစီအစဉ် စတင်ပါတော့မယ်။

အမျိုးသားလွှတ်တော် ဥက္ကဋ္ဌကြီး ကြွရောက်လာပါပြီခင်ဗျား။

[အမျိုးသားလွှတ်တော်ဥက္ကဋ္ဌသည် ဥက္ကဋ္ဌအတွက် သတ်မှတ်ထားသည့် စင်မြင့်ပေါ်သို့ ကြွရောက်နေရာယူပါသည်။]

**အခမ်းအနားမှူး။** ။ အားလုံးထိုင်နိုင်ကြပါပြီခင်ဗျား။

**အမျိုးသားလွှတ်တော် ၃၀ ရက်မြောက်နေ့ အစည်းအဝေးအထမြောက်ကြောင်းနှင့် စတင်ကျင်းပကြောင်း ကြေညာခြင်း**

အချိန်၊ ၁၀:၃၀။

**ဥက္ကဋ္ဌ။** ။အမျိုးသားလွှတ်တော် ကိုယ်စားလှယ်များခင်ဗျား။ ဒီကနေ့ ကျင်းပတဲ့ ပထမအကြိမ် အမျိုးသားလွှတ်တော်ဒုတိယပုံမှန် အစည်းအဝေး ၃၀ ရက်မြောက်နေ့မှာ အမျိုးသားလွှတ်တော်ကိုယ်စားလှယ်များ စိစစ်ရေးကော်မတီရဲ့ တင်ပြချက်အရ အစည်းအဝေး သို့ တက်ရောက်ခွင့်ရှိတဲ့ ကိုယ်စားလှယ် ယဦးရေစုစုပေါင်း (၂၁၈)ဦးရှိပြီး ဒီကနေ့အစည်းအဝေး ကို (၂၀၇)ဦး တက်ရောက်ပါတယ်။ အစည်းအဝေးသို့တက်ရောက်ခွင့်ရှိတဲ့ အမျိုးသား လွှတ်တော်ကိုယ်စားလှယ်ဦးရေ စုစုပေါင်း၏ (၉၄.၉၅) ရာခိုင်နှုန်းရှိပြီး တက်ရောက်တဲ့ ကိုယ်စားလှယ်ဦးရေဟာ အစည်းအဝေးအထမြောက်ရန်လိုအပ်တဲ့ ကိုယ်စားလှယ်ဦးရေ သုံးပုံတစ်ပုံထက် ကျော်လွန်တဲ့အတွက် အမျိုးသားလွှတ်တော်ဆိုင်ရာ ဥပဒေပုဒ်မ ၄၀ နဲ့ နည်းဥပဒေ ၂၀(ခ)တို့အရ အစည်းအဝေးအထမြောက်ကြောင်းနဲ့ အမျိုးသားလွှတ်တော်ဆိုင်ရာ နည်းဥပဒေ ၂၁၊ နည်းဥပဒေခွဲ(က)နဲ့(ဂ)တို့အရ အစည်းအဝေးစတင်ကျင်းပကြောင်း ကြေညာပါ တယ်။(ဩဘာသံများ)

**အစည်းအဝေး အစီအစဉ် ဖြန့်ဝေထားကြောင်း တင်ပြခြင်း**

အချိန်၊ ၁၀:၃၀။

**ဥက္ကဋ္ဌ။** ။အမျိုးသားလွှတ်တော် ကိုယ်စားလှယ်များခင်ဗျား။ အမျိုးသား လွှတ်တော်ဆိုင်ရာ နည်း ဥပဒေ ၄ ၊ နည်းဥပဒေခွဲ (ခ)အရ ပထမအကြိမ် အမျိုးသားလွှတ်တော် ဒုတိယပုံမှန် အစည်းအဝေးရဲ့ ၃၀ ရက်မြောက်နေ့ အစီအစဉ်ကို အမျိုးသားလွှတ်တော် ကိုယ်စားလှယ်များထံ ကြိုတင်ဖြန့်ဝေထားပြီး ဖြစ်ပါတယ်။

**အမျိုးသားလွှတ်တော် ကိုယ်စားလှယ်များ**

**ခွင့်ပန်ကြားခြင်း**

အချိန်၊ ၁၀:၃၁။

**ဥက္ကဋ္ဌ။** ။အမျိုးသားလွှတ်တော် ကိုယ်စားလှယ်များခင်ဗျား။ အမျိုးသားလွှတ်တော် ဆိုင်ရာနည်းဥပဒေ ၄၊ နည်းဥပဒေခွဲ(ဂ)၊ နည်းဥပဒေခွဲငယ်(၁)အရ ခွင့်ပန်ကြားလိုတဲ့ လွှတ်တော် ကိုယ်စားလှယ်ဟာ မိမိကိုယ်တိုင်သေဆုံးပေးကောင်း၊ မိမိအတွက် အခြားလွှတ်တော်ကိုယ်စားလှယ် တစ်ဦးကသော်လည်းကောင်း ခွင့်ပန်ကြား ရမှာဖြစ်ပါတယ်။

ဒီကနေ့ အစည်းအဝေး မတက်ရောက်နိုင်တဲ့ အမျိုးသားလွှတ်တော် ကိုယ်စားလှယ် များရှိလျှင် ယခုခွင့်ပန်ကြားဖို့ ဖြစ်ပါတယ်။

**ဥက္ကဋ္ဌ။** ။ ဦးပေါလ်ထန်ထိုင်း တင်ပြဖို့ ဖြစ်ပါတယ်။

အချိန်၊ ၁၀:၃၂။

**ဦးပေါလ်ထန်ထိုင်း၊ ချင်းပြည်နယ် မဲဆန္ဒနယ်အမှတ်(၃)။** ။လေးစားအဖွဲ့ဥက္ကဋ္ဌကြီး ခင်ဗျား။ ချင်းပြည်နယ် မဲဆန္ဒနယ်အမှတ်(၄)မှ အမျိုးသားလွှတ်တော် ကိုယ်စားလှယ် ဦးစတီဗင်သာဘိတ်သည် အစာအိမ်ရောဂါအား ခုတင်(၁၀၀၀)ဆရာဝန်ကြီးနဲ့ပြုသရန် ရှိတဲ့ အတွက် ၂၀၁၁ ခုနှစ်၊ အောက်တိုဘာလ (၄)ရက်နေ့ (၁)ရက်အား ခွင့်အဖြစ်သတ်မှတ် ပေးပါရန် ၎င်း၏ကိုယ်စား ချင်းပြည်နယ် မဲဆန္ဒနယ်အမှတ်(၃)မှ ကျွန်တော် ဦးပေါလ်ထန်ထိုင်း မှ တင်ပြ တောင်းခံအပ်ပါတယ်။

အချိန်၊ ၁၀:၃၂။

**ဥက္ကဋ္ဌ။** ။ ချင်းပြည်နယ် မဲဆန္ဒနယ်အမှတ်(၄)မှ အမျိုးသားလွှတ်တော် ကိုယ်စားလှယ် ဦးစတီဗင်သာ ဘိတ် ၏ ၄-၁၀-၂၀၁၁ ရက်နေ့ ခွင့်(၁)ရက် ပန်ကြားချက်ကို ခွင့်ပြုဖို့ လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က သဘောတူပါသည်။]

သဘောတူတဲ့အတွက် ခွင့်ပန်ကြားချက်ကို လွှတ်တော်က ခွင့်ပြုကြောင်း ကြေညာ ပါတယ်။ (ဩဘာသံများ)

**ဥက္ကဋ္ဌ။** ။ ဦးခင်မောင်ရီ တင်ပြဖို့ ဖြစ်ပါတယ်။

အချိန်၊ ၁၀:၃၃။

**ဦးခင်မောင်ရီ၊ ဧရာဝတီတိုင်းဒေသကြီး မဲဆန္ဒနယ်အမှတ်(၆)။** ။လေးစား

အပ်ပါသော ဥက္ကဋ္ဌကြီးခင်ဗျား။ မကွေးတိုင်းဒေသကြီး မဲဆန္ဒနယ်အမှတ်(၁၁)မှ အမျိုးသား လွှတ်တော်ကိုယ်စားလှယ်ဦးအောင်ထွန်းသည် ယမန်နေ့က ဖျားနာသည့်အတွက် ကြောင့်ခွင့်(၁)ရက် ပန်ကြားခဲ့ပါတယ်။ ယခုအခါ အဖျားမသက်သာ သဖြင့် ၄-၁၀-၂၀၁၁ အင်္ဂါနေ့ (၁)ရက်ကို အစည်းအဝေးတက်ရောက်ခြင်းမှ ကင်းလွတ်ခွင့်ပြုပါရန် ၎င်း၏ကိုယ်စား ကျွန်တော် ဦးခင်မောင်ရီ ဧရာဝတီတိုင်းဒေသကြီး မဲဆန္ဒနယ်အမှတ်(၆)မှ လေးစားစွာ တင်ပြ အပ်ပါတယ်။

အချိန်၊ ၁၀:၃၃။

**ဥက္ကဋ္ဌ။** ။ မကွေးတိုင်းဒေသကြီး မဲဆန္ဒနယ်အမှတ်(၁၁) အမျိုးသားလွှတ်တော်

ကိုယ်စားလှယ် ဦးအောင်ထွန်း ရဲ့ ၄-၁၀-၂၀၁၁ ရက်နေ့ ခွင့်(၁)ရက် ပန်ကြားချက်ကို ခွင့်ပြုဖို့ လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က သဘောတူပါသည်။]

သဘောတူတဲ့အတွက် ခွင့်ပန်ကြားချက်ကို လွှတ်တော်က ခွင့် ပြုကြောင်း ကြေညာ ပါတယ်။ (ဩဘာသံများ)

**ဥက္ကဋ္ဌ။** ။ဦးစိုင်းဝင်းမောင် တင်ပြဖို့ ဖြစ်ပါတယ်။

အချိန်၊ ၁၀:၃၄။

**ဦးစိုင်းဝင်းမောင်၊ ရှမ်းပြည်နယ် မဲဆန္ဒနယ်အမှတ်(၅)။** ။လေးစားအပ်ပါသော

အမျိုးသားလွှတ်တော်ဥက္ကဋ္ဌကြီးခင်ဗျား။ ရှမ်းပြည်နယ် မဲဆန္ဒနယ်အမှတ်(၁၁)မှ အမျိုးသား လွှတ်တော်ကိုယ်စားလှယ် ဦးလျှူကွယ်ရှိ သည် မျက်စိစွန့်ပြီး ရောင်ကိုင်းနေပါသောကြောင့် ဆေးကုသမှုခံယူရန် ရှိပါတယ်။ သို့ဖြစ်ပါ၍ ၂၀၁၁ ခုနှစ်၊ အောက်တိုဘာလ (၄) ရက်နေ့မှ (၆)ရက်နေ့အထိ အမျိုးသားလွှတ်တော်သို့ မတက်ရောက်နိုင်ပါသဖြင့် ခွင့် (၂)ရက် သတ်မှတ် ပေးပါရန် ဦးလျှူကွယ်ရှိ ၎င်း၏ကိုယ်စား ရှမ်းပြည်နယ် မဲဆန္ဒနယ်အမှတ်(၅) အမျိုးသားလွှတ်တော် ကိုယ်စားလှယ် ကျွန်တော် ဦးစိုင်းဝင်းမောင် က လေးစားစွာဖြင့် ခွင့်ပန်ကြားအပ်ပါတယ်။

အချိန်၊ ၁၀:၃၄။

**ဥက္ကဋ္ဌ။** ။ ရှမ်းပြည်နယ် မဲဆန္ဒနယ်အမှတ်(၁၁)မှ အမျိုးသားလွှတ်တော် ကိုယ်စားလှယ် ဦးလျှူကွယ်ရှိ ရဲ့ ၄-၁၀-၂၀၁၁ ရက်နေ့မှ ၆-၁၀-၂၀၁၁ရက်နေ့အထိ ခွင့်(၃)ရက် ပန်ကြားချက်ကို ခွင့်ပြုဖို့ လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

သဘောတူတဲ့အတွက် ခွင့် ပန်ကြားချက်ကို လွှတ်တော်က ခွင့်ပြုကြောင်း ကြေညာ ပါတယ်။ (ဩဘာသံများ)

**အမျိုးသားလွှတ်တော် ကိုယ်စားလှယ်များ အစည်းအဝေး တက်ရောက်မှု အခြေအနေကို မှတ်တမ်းတင်ခြင်း**

အချိန်၊ ၁၀:၃၅။

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များခင်ဗျား။ ဒီကနေ့ ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး ၃၀ ရက်မြောက်နေ့ကို တက်ရောက်ခွင့်ရှိတဲ့ အမျိုးသားလွှတ်တော်ကိုယ်စားလှယ်ဦးရေဟာ (၂၁၈)ဦး၊ ယခင်ကခွင့်ပန်ကြားသဖြင့် ခွင့်ပြုထား သူ (၈)ဦးရှိပြီး ယနေ့ခွင့် ပန်ကြားသဖြင့် ခွင့်ပြုထားသူ(၃)ဦးဖြစ်၍ အမျိုးသားလွှတ်တော်က စုစုပေါင်း ခွင့်ပန်ကြား၍ ခွင့်ပြုထားသူ (၁၁)ဦးဖြစ်ပြီး ခွင့်မဲ့ပျက်ကွက်သူမရှိပါ။

အမျိုးသားလွှတ်တော်ဆိုင်ရာ နည်းဥပဒေ ၄၊ နည်းဥပဒေခွဲ (၈)၊ နည်းဥပဒေ ခွဲငယ်(၂) အရ ယခုလွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေတင်ပြချက်ကို လွှတ်တော်ရဲ့ အတည်ပြုချက်ရယူပါမယ်။

အမျိုးသားလွှတ်တော် ကိုယ်စားလှယ်များ အစည်းအဝေး တက်ရောက်မှု အခြေအနေ တင်ပြချက်ကို လွှတ်တော်က အတည်ပြုပါသလား ခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က အတည်ပြုပါသည်။]

**ဥက္ကဋ္ဌ။** ။အမျိုးသားလွှတ်တော်က အတည်ပြုတဲ့အတွက် အမျိုးသားလွှတ်တော် ကိုယ်စားလှယ်များ အစည်းအဝေးတက်ရောက်မှု အခြေအနေကို အမျိုးသားလွှတ်တော်က အတည်ပြုမှတ်တမ်းတင်ကြောင်း ကြေညာပါတယ်။ (ဩဘာသံများ)

**ကြယ်ပွင့်ပြထားသည့်မေးခွန်းများကိုသက်ဆိုင်ရာ အမျိုးသားလွှတ်တော်  
ကိုယ်စားလှယ်များက မေးမြန်းခြင်းနှင့် သက်ဆိုင်ရာပြည်ထောင်စုအဆင့်  
အဖွဲ့အစည်းဝင်များက ဖြေကြားခြင်း**

အချိန်၊ ၁၀:၃၆။

**ဥက္ကဋ္ဌ။** ။အမျိုးသားလွှတ်တော် ကိုယ်စားလှယ်များခင်ဗျား။ လွှတ်တော်သို့ အမျိုးသားလွှတ်တော်ကိုယ်စားလှယ်များ မေးမြန်းထားတဲ့ ကြယ်ပွင့်ပြထားသော မေးခွန်းများကို မေးမြန်းခြင်းနဲ့ ဖြေကြားခြင်းအစီအစဉ် ဆောင်ရွက်မှာ ဖြစ်ပါတယ်။

**မြန်မာနိုင်ငံအတွင်း သတ်မှတ်ကောက်ခံနေသော ဓာတ်အားခနှုန်းထားများဖြင့် စုဆောင်းရရှိသော ဝင်ငွေသည် သက်ဆိုင်ရာဝန်ကြီးဌာနအနေနှင့် မြောက်မြားစွာသော တိုးချဲ့ရင်းနှီးမြှုပ်နှံမှုများ ဆက်လက်ဆောင်ရွက်နိုင်ရေးအတွက် အထောက်အကူ ဖြစ်နိုင် / မဖြစ်နိုင်နှင့် စပ်လျဉ်းသည့် မေးခွန်း**

**ဥက္ကဋ္ဌ။** ။ယခုလွှတ်တော် ကိုယ်စားလှယ်တစ်ဦးက မေးမြန်းတဲ့ မေးခွန်း ဟာ အမှတ်(၂) လျှပ်စစ်စွမ်းအားဝန်ကြီးဌာန ပြည်ထောင်စုဝန်ကြီးက ဖြေကြားရမယ့် မေးခွန်းဖြစ် ပါတယ်။ ရန်ကုန်တိုင်းဒေသကြီး မဲဆန္ဒနယ်အမှတ်(၉)မှ ဒေါက်တာခင်ရွှေ က မြန်မာနိုင်ငံအတွင်း သတ်မှတ်ကောက်ခံနေသော ဓာတ်အားခနှုန်းထားများဖြင့် စုဆောင်းရရှိသော ဝင်ငွေသည် သက်ဆိုင်ရာ ဝန်ကြီးဌာနအနေနှင့် မြောက်မြားစွာသော တိုးချဲ့ရင်းနှီးမြှုပ်နှံမှုများ ဆက်လက် ဆောင်ရွက်နိုင်ရေးအတွက် အထောက်အကူ ဖြစ်နိုင်/မဖြစ်နိုင်နှင့် စပ်လျဉ်းတဲ့ မေးခွန်းကို မေးမြန်းဖို့ ဖြစ်ပါတယ်။

အချိန်၊ ၁၀:၃၆။

**ဒေါက်တာခင်ရွှေ၊ ရန်ကုန်တိုင်းဒေသကြီး မဲဆန္ဒနယ်အမှတ် (၉)။** ။လေးစား အပ်ပါသော ဥက္ကဋ္ဌကြီးခင်ဗျား။ ကျွန်တော် ဒေါက်တာခင်ရွှေ ရန်ကုန်တိုင်းဒေသကြီး မဲဆန္ဒနယ် အမှတ်(၉)မှ မြန်မာနိုင်ငံအတွင်း သတ်မှတ်ကောက်ခံနေသော လျှပ်စစ်ဓာတ်အားခ နှုန်းထားများ ဖြင့်စုဆောင်းရရှိသောဝင်ငွေသည် သက်ဆိုင်ရာဝန်ကြီးဌာနအနေနှင့် မြောက်မြားစွာသော တိုးချဲ့ ရင်းနှီးမြှုပ်နှံမှုများ ဆက်လက်ဆောင်ရွက်နိုင်ရေးအတွက် အထောက်အကူ ဖြစ်နိုင်/ မဖြစ်နိုင်

နှင့် စပ်လျဉ်းတဲ့ မေးခွန်းကို မေးမြန်း လိုပါတယ်ခင်ဗျား။ ဥက္ကဋ္ဌကြီးခင်ဗျား။ ကြည့်ရှု ပြီးတော့ ဖတ်ကြားခွင့်ပြုပါရန် မေတ္တာရပ်ခံအပ်ပါတယ်။

မြန်မာနိုင်ငံအတွင်းမှာ လျှပ်စစ်ကဏ္ဍ ဖွံ့ဖြိုးတိုးတက်မှုဟာ ယခင်ကာလများနှင့် မတူ များစွာတိုးတက်လာပြီဖြစ်ကြောင်း သိရပါတယ်။ မြန်မာနိုင်ငံအတွင်းနေထိုင်ကြတဲ့ ပြည်သူများ အနေနဲ့လည်း ယခုအခါမှာ လျှပ်စစ်ဓာတ်အားကို ယခင်ကထက် ပြည့်ပြည့်ဝဝ အသုံးပြုနိုင်ပြီ ဖြစ်လို့ အထူးဝမ်းမြောက်လျက် ရှိနေကြောင်းကိုလည်း သိ ရှိရပါတယ်။ ဒါ့အပြင် ယခင်ကာလ များက မြို့ပြ ပြည်သူများသာ လျှပ်စစ်ဓာတ်အားကို အသုံးပြုနိုင်ခဲ့သော်လည်း ယခုအခါမှာ ကျေးလက်နေ ပြည်သူများပါ လျှပ်စစ်ဓာတ်အားရဲ့ အကျိုးကျေးဇူးများကို ခံ စားနေရပြီ ဖြစ်ပါတယ်။ ဒီ လို ဖြစ်ရသည်မှာ နိုင်ငံတော်အစိုးရရဲ့ ကြိုး ပမ်းဆောင်ရွက်မှုများကြောင့် ဖြစ်ကြောင်း သိရှိနိုင်ပါတယ်။ မြန်မာနိုင်ငံ ဟာ ရှေးနှစ်များစွာကပင် စိုက်ပျိုးရေးကိုအဓိက ထားသော နိုင်ငံဖြစ်ပြီးတော့ စားရေး ရိက္ခာဖူလုံစေရုံသာမက ပြည်ပသို့ရောင်းချရသဖြင့်လည်း စိုက်ပျိုးရေးလုပ်ငန်းဟာ နိုင်ငံတော်ရဲ့ စီးပွားရေးကို အထောက်အကူပြုခဲ့သည်ကို တွေ့မြင်ရမှာ ဖြစ်ပါတယ်။ သို့သော် အိမ်နီးချင်း နိုင်ငံများ၊ ဒေသတွင်းနိုင်ငံ များ၊ အများစုကိုလေ့လာပါက စက်မှုလုပ်ငန်း ဖွံ့ဖြိုးတိုးတက်မှုကို အဓိကထားဆောင်ရွက်ခဲ့ကြခြင်းဖြင့် နိုင်ငံ ဖွံ့ဖြိုး တိုးတက်အောင် ဆောင်ရွက်နိုင်ခဲ့ကြသည် ကိုလည်း သတိပြုမိကြမှာ ဖြစ်ပါတယ်။ ဒါ့ကြောင့် မိမိတို့နိုင်ငံတော်ကြီး ဖွံ့ဖြိုး တိုးတက်စေရန်အတွက် စက်မှုလုပ်ငန်း ဖွံ့ဖြိုး တိုးတက်မှုကို မလွဲမသွေ ဦးတည်ကြိုးပမ်း ဆောင်ရွက်ကြရမည်သာဖြစ်ပါတယ်။ စက်မှုလုပ်ငန်း များ ဖွံ့ဖြိုး တိုးတက်ခြင်းဟာ အလုပ်အကိုင် အခွင့်အလမ်းများစွာကို ဖော်ဆောင်ခြင်းဖြစ်တဲ့အတွက် ယနေ့ မိမိတို့နိုင်ငံအတွင်းမှာ အကောင်အထည်ဖော် ဆောင်ရွက်နေကြတဲ့ ဆင်းရဲနွမ်းပါးမှု လျော့ချရေး ကိုလည်း အထောက်အကူပြုမှာ ဖြစ်ပါတယ်။ ဒါ့အပြင် စက်မှုလုပ်ငန်းဖွံ့ဖြိုး တိုးတက်ရေး အတွက် အဓိက မောင်းနှင်အားဖြ စ်တဲ့ လျှပ်စစ်ကဏ္ဍ လျင်မြန် စွာဖွံ့ဖြိုး တိုးတက်ရေးကို တွန်းအားပေးဆောင်ရွက်ကြရမည်သာ ဖြစ်ပါတယ်။ လျှပ်စစ်ကဏ္ဍ ဖွံ့ဖြိုးတိုးတ က်လာစေရန် အတွက် နိုင်ငံတော်အတွင်းမှာရှိတဲ့ မဟာ ဓာတ်အားလှိုင်းကြီးများ၊ ဓာတ်အားခွဲရုံကြီးများသာမက အဆင့်ဆင့်သောဓာတ်အားလှိုင်းများ ဓာတ်အားခွဲရုံများကို ဒေသ နေရာအနှံ့အပြားမှာ အမြောက်အမြား တိုးချဲ့တည်ဆောက်မှုကို မလွဲမသွေ ဆောင်ရွက်ရမှာ ဖြစ်ပါတယ်။ အဲဒီ များပြားလှတဲ့ စီမံကိန်းလုပ်ငန်းများ အကောင်အထည်ဖော် ဆောင်ရွက်နိုင်ရန်အတွက်

ရင်းနှီးမြှုပ်နှံမှုများလည်း များစွာလိုအပ်မှာ ဖြစ်ပါတယ်။ အဲဒီလိုရင်းနှီးမြှုပ်နှံမှုများ များစွာရရှိနိုင် စေရန်အတွက် သက်ဆိုင်ရာဝန်ကြီးဌာနနဲ့ စီးပွားရေးအသွင်သဏ္ဍာန်ဖြင့် စုဆောင်းငွေ ဒါမှမဟုတ် ဝင်ငွေများများ ရရှိမှသာလျှင် ထိုရင်းနှီး မြှုပ်နှံမှုလုပ်ငန်းများ ဆောင်ရွက်နိုင်မှာ ဖြစ်ပါတယ်။

လက်ရှိ မြန်မာနိုင်ငံအတွင်းမှာ သတ် မှတ်ကောက်ခံနေတဲ့ ဓာတ်အားခများဟာ အိမ်နီးချင်းနိုင်ငံများ၊ ဒေသတွင်းနိုင်ငံများနှင့် နှိုင်းယှဉ်လို့ ရှိရင် လျော့နည်းသက်သာနေကြောင်း ကိုလည်း လေ့လာတွေ့ရှိရပါတယ်။ ဒါကြောင့် မြန်မာနိုင်ငံအတွင်း သတ်မှတ်ကောက်ခံနေတဲ့ ဓာတ်အားခနှုန်းထားများနဲ့ စုဆောင်း ရရှိသောဝင်ငွေသည် သက်ဆိုင်ရာဝန်ကြီးဌာနအနေနှင့် မြောက်မြားစွာသော တိုးချဲ့ရင်းနှီးမြှုပ်နှံမှုများကို ဆက်လက်ဆောင်ရွက်နိုင်ရေးအတွက် အထောက်အကူဖြစ်နိုင်ပါမည်လားလို့ သံသယ ဝင်မိပါတယ်။ ကျွန်တော့်အတွေ့အကြုံအရ အခြားနိုင်ငံများမှာဆိုရင် လျှပ်စစ်ဓာတ်အားခ တစ်ယူနစ် US\$ (8 Cent)နေပြီးတော့ (12 Cent) ကောက်ခံနေကြောင်းကိုလည်း သိရပါတယ်။

ဒါကြောင့်ဝန်ကြီးဌာနရဲ့ လက်ရှိဓာတ်အားခ ရောင်းချမှု အခြေအနေဟာ များစွာ တိုးချဲ့တည်ဆောက်ရမယ့် ဓာတ်အားလိုင်းများ၊ ဓာတ်အားခွဲရုံများအတွက် ရင်းနှီးမြှုပ်နှံမှု အမြောက်အမြား ထပ်မံပြုလုပ်ရန် လုံလောက်မှုရှိ/မရှိ၊ အထောက်အကူဖြစ်/မဖြစ်ကို သိလို ပါကြောင်း မေးမြန်းအပ်ပါတယ်ခင်ဗျား။ ကျေးဇူးတင်ပါတယ်ခင်ဗျား။

**ဥက္ကဋ္ဌ။** ။မေးခွန်းနဲ့ပတ်သက်ပြီးတော့ အမှတ် (၂)လျှပ်စစ်စွမ်းအား ဝန်ကြီး ဌာန၊ ပြည်ထောင်စုဝန်ကြီးက ဖြေကြားပေးဖို့ဖြစ်ပါတယ်။

**ဖြေကြားချက်**

အချိန်၊ ၁၀:၄၁။

**ဦးခင်မောင်စိုး(ပြည်ထောင်စုဝန်ကြီးအမှတ်(၂)လျှပ်စစ်စွမ်းအားဝန်ကြီးဌာန)** ။လေးစား အပ်ပါသော အမျိုးသားလွှတ်တော်ဥက္ကဋ္ဌကြီးနှင့် အမျိုးသားလွှတ်တော်ကိုယ်စားလှယ်များ၊ ဧည့်သည်တော်များအားလုံး မင်္ဂလာအပေါင်းနှင့် ပြည့်စုံကြပါစေလို့ ကျွန်တော့်အနေနဲ့ ဆုမွန်ကောင်းတောင်းရင်း နှုတ်ခွန်းဆက်သ ဂါရဝပြုအပ်ပါတယ်ခင်ဗျား။ ကျွန်တော်ကတော့ အမှတ်(၂)လျှပ်စစ်စွမ်းအား ဝန်ကြီးဌာန ၊ ပြည်ထောင်စုဝန်ကြီး ဦးခင်မောင်စိုး ဖြစ်ပါတယ်။ ကျွန်တော့် အနေနဲ့ ရန်ကုန်တိုင်းဒေသကြီး မဲဆန္ဒနယ်အမှတ် (၉) အမျိုးသားလွှတ်တော်

ကိုယ်စားလှယ် ဒေါက်တာခင်ရွှေ မေးမြန်းထားတဲ့ မေးခွန်းနဲ့ပတ်သက်၍ ဖြေကြားသွားမှာ ဖြစ်ပါတယ်။ အမှတ် (၂)လျှပ်စစ်စွမ်းအားဝန်ကြီးဌာနရဲ့ လုပ်ငန်းများအနေနဲ့ သဘာဝ ဓာတ်အား ပေးစက်ရုံများကထုတ်လုပ်တဲ့ လျှပ်စစ်ဓာတ်အားရယ်၊ အမှတ်(၁)လျှပ်စစ်စွမ်းအား ဝန်ကြီးဌာနက ထုတ်လုပ်တဲ့ ဓာတ်အားတွေကို ပူးပေါင်းပြီး တော့မှ နိုင်ငံတော် တစ်ဝှမ်း ကို သယ်ပို့ခြင်း၊ ပြည်သူလူထုထံ အရောက် ဖြန့်ဖြူးပေးခြင်းများ ဆောင်ရွက်ရပါတယ်။

နိုင်ငံတော်အတွင်း လျှပ်စစ်ဓာတ်အား ဖြန့်ဖြူးပေး လျက်ရှိတဲ့ နည်းလမ်းတွေကတော့ နိုင်ငံတော်ဓာတ်အားစနစ်မှ မဟာဓာတ်အားလှိုင်းကြီးများတည်ဆောက်ပြီး ဖြန့်ဖြူးပေးခြင်း၊ နိုင်ငံတော်ဓာတ်အားစနစ်နှင့် ဝေးကွာနေတဲ့အရပ်ဒေသတွေမှာ အသေးစားရေအား လျှပ်စစ်များ၊ ဒီဇယ်ဓာတ်အားပေးစက်များနဲ့ ဓာတ်အားပေးခြင်း၊ ဒေသအာဏာပိုင်နှင့် ပြည်သူများပါဝင်သော မီးလင်းရေးကော်မတီများဖြင့် ဒီဇယ်အင်ဂျင်စက်များ၊ အသေးစားရေအားလျှပ်စစ်များဖြင့် ဓာတ်အားပေးခြင်း၊ ဒေသအချို့မှာ အိမ်နီးချင်းနိုင်ငံများမှ ဓာတ်အားကို ဝယ်ယူပြီးမှ ဖြန့်ဖြူးပေးခြင်း စတဲ့နည်းလမ်းများနဲ့ ဆောင်ရွက်လျက်ရှိပါတယ်။

နိုင်ငံတော်ဓာတ်အားစနစ်ကို ဓာတ်အားဖြန့်ဖြူးလျက်ရှိရာမှာ တိုင်းဒေသကြီး / ပြည်နယ်ရုံးစိုက်ရာမြို့တော်(၁၀)မြို့အပါအဝင်၊ မြို့ပေါင်း (၃၀၂)မြို့နဲ့ ကျေးရွာပေါင်း (၁၄၆၈)ရွာ ကို ဓာတ်အားပေးလျက်ရှိပါတယ်။ တိုင်းဒေသကြီး / ပြည်နယ် ရုံးစိုက်ရာ မြို့ (၄)မြို့အပါအဝင် မြို့ပေါင်း(၂၁၁)မြို့နဲ့ ကျေးရွာပေါင်း(၅၃၂၁)ရွာကိုလည်း အသေးစားရေအားလျှပ်စစ်နှင့် ဒီဇယ် ဓာတ်အားပေးစက်များဖြင့် ဓာတ်အားပေးလျက် ရှိပါတယ်။ မြန်မာနိုင်ငံအတွင်း ကျေးရွာပေါင်း (၆၄၃၄၆)ရွာရှိတဲ့အနက်က ရွာပေါင်း (၆၇၈၉)ရွာ (၁၀.၅) ရာခိုင်နှုန်း လျှပ်စစ်ဓာတ်အားရရှိ ပြီးတော့ လျှပ်စစ်ဓာတ်အား မရရှိသေးသော ရွာပေါင်း(၅၇၅၅၇)ရွာ (၈၉.၅)ရာခိုင်နှုန်းရှိကြောင်း တွေ့ရှိရပါတယ်။ လျှပ်စစ်ဓာတ်အားတပ်ဆင်ထုတ်လုပ်ပေးနိုင်မှု အခြေအနေနဲ့ ပတ်သက်ပြီး ၂၀၁၀- ၂၀၁၁ခုနှစ်မှာ စက်တပ်ဆင်အင်အား (၃၄၆၀.၉၈)မဂ္ဂါဝပ်ထိရှိလာပြီး နှစ်စဉ်ကီလိုဝပ် နာရီသန်းပေါင်း (၈၅၁၇)ထုတ်လုပ်ဖြန့်ဖြူးပေးလျက်ရှိပါတယ်။

အမှတ်(၂)လျှပ်စစ်စွမ်းအားဝန်ကြီးဌာနအနေနဲ့ လျှပ်စစ်ဓာတ်အားများကို ပြည်သူများ လက်ဝယ်အရောက် အသုံးပြုနိုင်ရန်အတွက် (၂၃၀)ကေဗီ၊ (၁၃၂)ကေဗီ မဟာဓာတ်အားလှိုင်းကြီး များ ဓာတ်အားခွဲရုံကြီးများမှတစ်ဆင့် (၆၆)ကေဗီ၊ (၃၃)ကေဗီ၊ (၁၁)ကေဗီ မှ (၀.၄)ကေဗီ

လိုင်းများအထိ အဆင့်ဆင့်ချပြီးတော့မှ ပြည်သူတို့လက်ဝယ်အရောက် ဓာတ်အားသုံးစွဲနိုင်စေရန် ဆောင်ရွက်ပါတယ်။ တစ်နိုင်ငံလုံးမှအသုံးပြုနေတဲ့ လျှပ်စစ်ဓာတ်အားများအနက် ရေအားလျှပ်စစ် ဓာတ်အားပေးစက်ရုံ များက (၇၂)ရာခိုင်နှုန်း၊ သဘာဝဓာတ်အားပေး စက်ရုံများက (၂၀)ရာခိုင်နှုန်း၊ ရေနွေးငွေ့ သုံးစက်ရုံများက (၇.၇)ရာခိုင်နှုန်း အခြားနည်းလမ်းများက (၀.၃)ရာခိုင်နှုန်းအသီးသီးထုတ်လုပ်ပေးလျက်ရှိပါတယ်။ အမှတ် (၁)လျှပ်စစ်စွမ်းအားဝန်ကြီးဌာန အနေဖြင့်လည်း ရင်းနှီးမြုပ်နှံမှုပမာဏ မြောက်မြားစွာအကုန်အကျခံပြီး ရေအားလျှပ်စစ် စီမံကိန်းများကို အကောင်အထည်ဖော်ဆောင်ရွက်ရပါတယ်။ အမှတ်(၁)လျှပ်စစ်စွမ်းအားဝန်ကြီးဌာနမှ သိရှိရသည်မှာ လျှပ်စစ် ဓာတ်အားထုတ်လုပ်ရာ၌ ထုတ်လုပ်မှု ကုန်ကျစရိတ်အနေဖြင့် လက်ရှိမောင်းနှင်နေတဲ့ ရေအားလျှပ်စစ်ဓာတ်အားပေးစက်ရုံ(၁၄)ရုံနဲ့ (တီကျစ်) ကျောက်မီးသွေးသုံး ဓာတ်အားပေးစက်ရုံ တို့ မှ ၂၀၁၀-၂၀၁၁ ဘဏ္ဍာရေးနှစ်မှာ ပျမ်းမျှ ကီလို ဝပ်နာရီသန်းပေါင်း (၄၇၄၂)သန်း ထုတ်လုပ် ပေးပြီးတော့ တစ်ယူနစ်ရဲ့ပျမ်းမျှ ကုန်ကျစရိတ်ဟာ (၂၁ ကျပ် ၈၇ ပြား) ဖြစ်တဲ့အကြောင်း သိရှိရပါတယ်။ အမှတ် (၁)လျှပ်စစ်စွမ်းအားဝန်ကြီးဌာနရဲ့ လျှပ်စစ်ဓာတ်အား တစ်ယူနစ်ထုတ်လုပ်တိုင်း (၁ ကျပ် ၈၇ ပြား) အရှုံးခံပြီး ထုတ်လုပ်ပေးရကြောင်းလည်း သိရပြီး တော့ ၂၀၁၀-၂၀၁၁ ဘဏ္ဍာရေးနှစ်အတွင်းမှာ ကျပ် သန်းပေါင်း(၈၈၇၀)ခန့် အရှုံးခံထုတ်လုပ်ခဲ့ ရကြောင်း တွေ့ရှိရမှာဖြစ်ပါတယ်။ အမှတ် (၁)လျှပ်စစ်စွမ်းအားဝန်ကြီးဌာနရဲ့ ဆောင်ရွက် ဆဲ အထက်ပေါင်းလောင်းနဲ့ နန်ချို လျှပ်စစ်စီမံကိန်းတွေ ပြီးစီးလို့ရှိရင် ဓာတ်အားထုတ်လုပ်မှု တစ်ယူနစ်ကုန်ကျစရိတ်ဟာ ပျမ်းမျှ(၃၈)ကျပ်ထိ ဖြစ်ပေါ်လာနိုင်မယ်ဖြစ်ကြောင်းလည်း တွေ့ရှိရ ပါတယ်။ အမှတ် (၂)လျှပ်စစ်စွမ်းအား ဝန်ကြီးဌာနအနေနဲ့ မဟာဓာတ်အား လိုင်းတွေ၊ ပင်မဓာတ်အားခွဲရုံတွေ၊ ဓာတ်အားဖြန့်ဖြူးရေးလိုင်းတွေနဲ့ ဓာတ်အားဖြန့်ဖြူးရေးလုပ်ငန်းတွေကို နှစ်စဉ်တိုးချဲ့ပြီး ဆောင်ရွက်လျက်ရှိပါတယ်။

အဲဒီ စီမံကိန်းတွေကို ဆောင်ရွက် ရာမှာ ရင်းနှီးမြုပ်နှံမှု ပမာဏ မြောက်မြားစွာ လိုအပ်တဲ့အတွက် နိုင်ငံတော်ရဲ့ ရန်ပုံငွေနဲ့ မလုံလောက်တဲ့အတွက် ပြည်ပအကူအညီ အထောက်အပံ့တွေကိုလည်းရရှိဖို့ စီမံဆောင်ရွက်ရပါတယ်။ ဒီလို စီမံဆောင်ရွက်ခဲ့လို့လည်း ယခုကာလမှာ ပြည်သူတွေအဖို့ လျှပ်စစ်ဓာတ်အားကို တိုးတက်အသုံးပြုလာနိုင်တာ ဖြစ်ပါတယ်။ ဥပမာအားဖြင့် မန္တလေးတိုင်းဒေသကြီးအတွင်းမှာ မြစ်ငယ်မြစ်ပေါ်မှာ တည်ဆောက်ထားတဲ့ စက်တပ်ဆင်အင်အား (၇၉၀)မဂ္ဂါဝပ်ရှိတဲ့ ရဲရွာ ရေအားလျှပ်စစ်ဓာတ်အားပေးစက်ရုံဆိုရင် ဒီလို



ဖြန့်ဖြူးရေး ဓာတ်အားခွဲရုံတွေကို နိုင်ငံတော်က နိုင်ငံခြားသုံး ငွေ အမေရိကန်ဒေါ်လာ သန်းပေါင်း (၂၀၀)ခန့်နှင့် မြန်မာကျပ်ငွေ ဘီလီယံပေါင်း (၄၂၀)ခန့်ရင်းနှီးပြီး တည်ဆောက်ပေး ရပါတယ်။ ဒါကြောင့် ရဲရွာရေးအားလျှပ်စစ် ဓာတ်အားပေးစက်ရုံကြီးက ထွက်လာတဲ့ လျှပ်စစ် ဓာတ်အားကို ရန်ကုန်တိုင်းဒေ သကြီးအတွင်းမှာရှိတဲ့ လျှပ်စစ်ဓာ တ်အားသုံးစွဲသူ ပြည်သူ တွေ အိမ်အရောက် ဖြန့်ဝေပေးနိုင်ဖို့အတွက် အမှတ် (၁)လျှပ်စစ်စွမ်းအားဝန်ကြီးဌာနနဲ့ အ မှတ်(၂) လျှပ်စစ်စွမ်းအားဝန်ကြီးဌာနတို့ပေါင်းပြီး အမေရိကန် ဒေါ်လာ သန်းပေါင်း(၇၇၅)သန်းခန့်နဲ့ မြန်မာငွေကျပ် (၇၆၂) ဘီလီယံခန့်ကို ရင်းနှီးမြှုပ်နှံ ထားကြောင်းတွေ့ရှိရမှာ ဖြစ်ပါတယ်။

အမှတ်(၂)လျှပ်စစ်စွမ်းအားဝန်ကြီးဌာနဟာ မဟာဓာတ်အားလှိုင်းကြီးတွေ၊ ပင်မဓာတ်အားခွဲရုံ ကြီးတွေ၊ ဓာ တ်အားဖြန့်ဖြူးရေးလှိုင်းကြီးတွေ၊ ဓာတ်အားဖြန့်ဖြူးရေးခွဲရုံတွေကို တည်ဆောက် ခြင်းများကို နိုင်ငံတော် ဘဏ္ဍာရေးနှစ်အလိုက် ခွင့်ပြုပေးတဲ့ ငွေလုံးငွေရင်းအသုံးစရိတ်များဖြင့် ရင်းနှီးမြှုပ်နှံမှု ပြုလုပ်ရ ပါတယ်။ အမှတ် (၂)လျှပ်စစ်စွမ်းအားဝန်ကြီးဌာနအတွက် သာမ န်ရငွေ ဖြစ်တဲ့ လျှပ်စစ်ဓာ တ်အား ရောင်းချရတဲ့ငွေနဲ့ သာမန်အသုံးစရိတ်များဖြစ်တဲ့ လုပ်ခများ၊ လစာများ၊ စက်လောင်စာဖိုးများ၊ ဓာတ်အားခွဲရုံများစတဲ့ပြုပြင်ထိန်းသိမ်းရေး စရိတ်များကို သုံးစွဲရပါတယ်။ ဒါ့အပြင် အမှတ် (၂)လျှပ်စစ်စွမ်းအားဝန်ကြီးဌာနအနေဖြင့် ဓာတ်အားရောင်းချ ငွေမှာ ပေးဆောင်ရတဲ့ အခွန်အခ၊ အခြား အသုံးစရိတ်တွေအတွက်လည်း ပေးချေ တာတွေကို လုပ်ရပါတယ်။ ၂၀၁၀-၂၀၁၁ ဘဏ္ဍာရေး နှစ်မှာ ငွေလုံးငွေရင်းအနေနဲ့ မြန်မာကျပ်ငွေ (၆၄.၂၂) ဘီလီယံနဲ့ နိုင်ငံခြားငွေ အမေရိ ကန် ဒေါ်လာ(၂၀၁.၈၈)သန်း ခွင့်ပြုပေးခဲ့ပါတယ်။ သာမန် အသုံးစရိတ် အနေနဲ့ မြန် မာငွေကျပ် (၂၁၇.၆၆၂)ဘီလီယံနဲ့ နိုင်ငံခြားငွေ အမေရိကန်ဒေါ်လာ (၃၆၉.၀၁၁) သန်း ခွင့်ပြုပေးခဲ့ရပါတယ်။ ၂၀၁၁-၂၀၁၂ ဘဏ္ဍာရေးနှစ်မှာတော့ ငွေလုံးငွေရင်း အနေနဲ့ မြန်မာကျပ်ငွေ(၈၈.၉၃၁)ဘီလီယံနှင့် နိုင်ငံခြားငွေ အမေရိကန်ဒေါ်လာ(၂၃၈.၁၃၅) သန်း ခွင့်ပြုခဲ့ ပါတယ်။ သာမန်အသုံး စရိတ်အနေနဲ့ မြန်မာကျပ်ငွေ (၂၁၇.၁၈၆) ဘီလီယံနှင့် နိုင်ငံခြားငွေ အမေရိကန်ဒေါ်လာ (၃၆၁.၉၅၅)သန်း ခွင့်ပြုပေးခဲ့ပါတယ်။ ၂၀၁၀-၂၀၁၁ ဘဏ္ဍာရေးနှစ်မှာ ပြန်လည်ရရှိတဲ့ငွေမှာ မြန်မာကျပ်ငွေ (၂၄၂.၇၆)ဘီလီယံနဲ့ အမေရိကန် ဒေါ်လာ (၂၀.၃)သန်း သာ ဖြစ်ပါတယ်။ ဒါကြောင့် မို့လို့ ဓာတ်အားဝယ်ယူရာမှာ အမှတ်(၁)လျှပ်စစ်စွမ်းအားဝန်ကြီးဌာန နဲ့ တစ်ယူနစ် (၂၀)ကျပ်နှုန်းဖြင့်လည်းကောင်း၊ ရွှေလီ ရေအားလျှပ်စစ်ကုမ္ပဏီမှ တစ်ယူနစ် ကို(၀.၁၈၉)ယွမ် ဖြင့်လည်းကောင်း ဝယ်ယူရပါတယ်။



အသုံးပြုနိုင်ရေးအတွက် နိုင်ငံတော်အနေဖြင့် နိုင်ငံခြားသုံးငွေနှင့် မြန်မာကျပ် ငွေ ရင်းနှီးမြုပ်နှံမှု ပမာဏမြောက်မြားစွာ ရင်းနှီးမြုပ်နှံပြီး ရေအားလျှပ်စစ်ဓာတ်အားပေးစက်ရုံကြီးများ၊ မဟာဓာတ်အားလှိုင်းကြီးများ၊ ပင်မဓာတ်အားခွဲရုံကြီးများ၊ ဓာတ်အားဖြန့်ဖြူးရေးလှိုင်းများ၊ ဓာတ်အားဖြန့်ဖြူးရေးခွဲရုံကြီးများ တည်ဆောက်ခြင်းများ ဆောင်ရွက်ရတဲ့အပြင် လျှပ်စစ်ဓာတ်အား ထုတ်လုပ်ဖြန့်ဖြူးရောင်းချရာမှာလည်း နှစ်စဉ်ဘီလီယံပေါင်း မြောက်မြားစွာ အရှုံးခံ၍ ဆောင်ရွက်ပေးနေတာကို သိရှိမှာ ဖြစ်ပါတယ်။ ယခုကျင်းပပြုလုပ်တဲ့ ပြည်သူ့လွှတ်တော် အစည်းအဝေးနှင့်အမျိုးသားလွှတ်တော်အစည်းအဝေးကာလများမှာ လွှတ်တော်ကိုယ်စားလှယ်ကြီး ရဲ့ မိမိတို့ဒေသအလိုက် ဖွံ့ဖြိုးတိုးတက်ရေးအတွက် လျှပ်စစ် ဓာတ်အားများ တိုးချဲ့တည်ဆောက် ပေးဖို့ တင်ပြချက်များဟာ ဒေသအလိုက်ဖွံ့ဖြိုးတိုးတက်ရေးကို အထူးစေတနာထား တင်ပြချက်များ ဖြစ်တယ်ဆိုတာကိုလည်း တွေ့ရှိရပါတယ်။ မိမိတို့ လျှပ်စစ်စွမ်းအား ဝန်ကြီးဌာနများအနေ နဲ့လည်း ပြည်သူတွေရဲ့ လျှပ်စစ်ဓာတ်အားလိုအပ်ချက်များကို ဆောလျှင်စွာ ဖြည့်ဆည်းပေးနိုင်ဖို့ အတွက် အထူးကြိုးပမ်း ဆောင်ရွက်လျက်ရှိပါတယ်။ ဒီလိုဆောင်ရွက်ရာမှာ ရင်းနှီးမြုပ်နှံမှု ပမာဏမြောက်မြားစွာ လိုအပ်ပါတယ်။ ရင်းနှီးမြုပ်နှံမှု ပမာဏမြောက်မြားစွာ ရရှိနိုင်မှသာ လျှပ်စစ်ဓာတ်အား ပိုမိုထုတ်လုပ်နိုင်ဖို့အတွက်လည်း ကောင်း၊ ဓာတ်အားစနစ် ပိုမိုကျယ်ပြန့် လာစေပြီး ကျေးလက်ဒေသအထိဓာတ်အားလှိုင်းတွေ ရောက်ရှိလာ စေဖို့အတွက် ဓာတ်အား လှိုင်းတွေ၊ ဓာတ်အားခွဲရုံတွေ တိုးချဲ့ဆောင်ရွက်နိုင်မှာ ဖြစ်ပါတယ်။ ဒါ့အပြင် ရင်းနှီးမြုပ်နှံမှု တွေမှာ ပြည်ပအထောက်အပံ့တွေကို ရယူထားရတာတွေလည်း ရှိတာကြောင့် အဲဒီအထောက် အပံ့တွေကို ပြန်လည်ပေးဆပ်ရန်လည်း လိုအပ်ပါတယ်။ နိုင်ငံတော်အနေဖြင့် လျှပ်စစ် ကဏ္ဍဖွံ့ဖြိုးတိုးတက်စေရေးအတွက်လည်းကောင်း၊ နိုင်ငံတော်သည် စက်မှုလက်မှု ဖွံ့ဖြိုး တိုးတက်သော နိုင်ငံတစ်နိုင်ငံဖြစ်ရန်အတွက် လျှပ်စစ်ဓာတ်အားသည် မဖြစ်မနေ လိုအပ်လျက် ရှိပါတယ်။ အရင်းအနှီးပမာဏ အမြောက်အမြားလိုအပ်မှာဖြစ်ပြီး၊ ရန်ပုံငွေ ခွဲဝေပေးနိုင်မှု နည်းပါက စီမံကိန်းလုပ်ငန်းများ အကောင်အထည်ဖော်ဖို့ အချိန်ကြာမြင့်နေမှာ ဖြစ်ပါတယ်။ မိမိတို့ လျှပ်စစ်စွမ်းအားဝန်ကြီးဌာနများဟာ မိမိတို့ရရှိတဲ့ဝင်ငွေများနဲ့ တိုးချဲ့ ရင်းနှီးမြုပ်နှံမှုတွေ ပြုလုပ်ဖို့ လုံလောက်မှု မရှိသည့်အပြင်၊ နှစ်စဉ် ဘီလီယံပေါင်းမြောက်မြားစွာ အရှုံးခံ ဆောင်ရွက်နေရတာကြောင့် မိမိတို့ရရှိတဲ့ လျှပ်စစ်ဓာတ်အားရောင်းရငွေဟာ ဝန်ကြီးဌာန အနေနဲ့ ရင်းနှီးမြုပ်နှံမှု လောလောဆယ်ဆောင်ရွက်ဖို့အတွက် သင့်တင့်မျှတတဲ့ ဝင်ငွေဖြစ်ဖို့

လိုပါတယ်။ အဲဒီအခြေအနေကို ဖြေရှင်းဆောင်ရွက်နိုင်ဖို့အတွက် ပြည်ထောင်စုအစိုးရအဖွဲ့သို့ သီးခြားတင်ပြပြီး ဆောင်ရွက်ပေးသွားမှာ ဖြစ်ပါတယ်။ ပြည်သူတို့မှလည်း မိမိတို့ ဒေသဖွံ့ဖြိုး တိုးတက်ရေးကို စေတနာနဲ့အညီ နိုင်ငံတော်ရဲ့ လျှပ်စစ်ကဏ္ဍဖွံ့ဖြိုးတိုးတက်ရေးကိုလည်း ဝိုင်းဝန်းကူညီဖြည့်ဆည်းဆောင်ရွက်ပေးဖို့ လိုအပ်မည်ဖြစ်ကြောင်းတင်ပြရင်း ကျွန်တော့်ရဲ့ တင်ပြချက်ကို နိဂုံးချုပ်ပါတယ်။ (ဩဘာသံများ)

**အမျိုးသားလွှတ်တော် ဥက္ကဋ္ဌ က ဒေါက်တာခင်ရွှေ ၏ မေးခွန်းအား မေးခွန်းခေါင်းစဉ် ပြန်လည်ပြင်ဆင်ရေးသားပြီး ပြည်ထောင်စုလွှတ်တော်တွင် အ ဆိုအဖြစ် တင်သွင်းရန် ဆုံးဖြတ်ကြောင်း ကြေညာခြင်း**

အချိန်၊ ၁၀:၅၅။

**ဥက္ကဋ္ဌ။** ။ အမျိုးသားလွှတ်တော် ကိုယ်စားလှယ်များခင်ဗျား။ ယခုမေးခွန်းဟာ မူလက အဆိုအဖြစ်တင်သွင်းတာ ဖြစ်ပါတယ်။ ဒီအဆိုဟာ တစ်နိုင်ငံလုံးနဲ့ သက်ဆိုင်တဲ့ အတွက် ပြည်ထောင်စုလွှတ်တော်မှာသာအဆိုအဖြစ် တင်သွင်းသင့်တဲ့ အဆိုဖြစ်ပါ တယ်။ သို့သော် အမျိုးသားလွှတ်တော်ကိုယ်စားလှယ်များ ကြိုတင်ကြားနာနိုင်အောင် ဆိုပြီးတော့ အမျိုးသား လွှတ်တော်မှာ မေးခွန်းအဖြစ်ပြောင်းပြီးတော့ မေးခွင့်ပြုတာဖြစ်ပါတယ်။ ယခုဆိုလျှင် ဝန်ကြီးရဲ့ အဖြေပြည့်ပြည့်စုံစုံလည်း သတင်းစာထဲမှာပါမှာဖြစ်တဲ့အတွက် ပြည်သူ့လွှတ်တော် ကိုယ်စားလှယ်များလည်း ဖတ်ရှုနိုင်တော့မှာ ဖြစ်ပါတယ်။ ဒါကြောင့်ဒီမေးခွန်းကို ဝန်ကြီးရဲ့ ရှင်းလင်းတင်ပြချက်အပေါ်မှာ မူတည်ပြီး တော့ မေးခွန်းခေါင်းစဉ်ပြန်လည် ပြင်ဆင်ရေးသားပြီး ဒေါက်တာခင်ရွှေက ပြည်ထောင်စု လွှတ်တော်မှာ အဆိုအဖြစ်တင်သွင်း ရန် ဆုံးဖြတ်ပါတယ်။ (ဩဘာသံများ)

အချိန်၊ ၁၀:၅၆။

**ဥက္ကဋ္ဌ။** ။ ဆက်လက်ပြီး လွှတ်တော်ကိုယ်စားလှယ် (၂)ဦးက မေးမြန်းတဲ့ မေးခွန်းတွေဟာ ပညာရေး ဝန်ကြီးဌာန ပြည်ထောင်စုဝန်ကြီးကဖြေကြားရမယ့် မေးခွန်းများ ဖြစ်ပါတယ်။ လွှတ်တော်ကိုယ်စားလှယ်များက သက်ဆိုင်ရာ မေးခွန်းများကို တစ်ဆက် တည်း မေးမြန်းပြီးမှ ပြည်ထောင်စုဝန်ကြီးက တစ်ခုချင်းဖြေကြားဖို့ ဖြစ်ပါတယ်။

**စစ်ကိုင်းမြို့နယ်အတွင်း အခြေခံပညာအထက်တန်း အောင်မြင်သော ကျောင်းသူ၊ ကျော င်းသား များအား မန္တလေးမြို့ ရှိ တက္ကသိုလ်များသို့ တက်ရောက် ပညာသင်ကြားခွင့်ပြုရန် အစီအစဉ် ရှိ/မရှိနှင့် စပ်လျဉ်းသည့် မေးခွန်း**

ပထမဦးစွာ စစ်ကိုင်းတိုင်းဒေသကြီး မဲဆန္ဒနယ်အမှတ်(၁)မှ ဦး ဝင်းတင့်က စစ်ကိုင်းမြို့နယ်အတွင်း အခြေ ခံပညာအထက်တန်းအောင်မြင်သော ကျောင်း သူ၊ ကျောင်း သား များအား မန္တလေးမြို့ရှိ တက္ကသိုလ်များသို့ တက်ရောက်ပညာသင်ကြားခွင့်ပြုရန် အစီအစဉ် ရှိ/ မရှိနှင့် စပ်လျဉ်းတဲ့ မေးခွန်းကို မေးမြန်းဖို့ ဖြစ်ပါတယ်။

အချိန်၊ ၁၀:၅၆။

**ဦးဝင်းတင့်၊ စစ်ကိုင်းတိုင်းဒေသကြီး မဲဆန္ဒနယ်အမှတ်(၁)။** ။ လေးစားအပ်ပါ သောအမျိုးသားလွှတ်တော် ဥက္ကဋ္ဌကြီးနှင့် ပြည်ထောင်စုဝန်ကြီးများ၊ အမျိုးသားလွှတ်တော် ကိုယ်စားလှယ်များ မင်္ဂလာပါလို့ နှုတ်ခွန်းဆက်သအပ်ပါတယ်။ ကျွန်တော်ကတော့ စစ် ကိုင်းတိုင်း ဒေသကြီး မဲဆန္ဒနယ်အမှတ်(၁)မှ အမျိုးသားလွှတ်တော်ကိုယ်စားလှယ် ဦး ဝင်းတင့် ဖြစ်ပါတယ်။ ဒီနေ့ ကျွန်တော့် မေးခွန်းကတော့ စစ်ကိုင်းတိုင်းဒေသကြီး စစ်ကိုင်းမြို့မှ တက္ကသိုလ် ပညာ သင်ကြားရေးနှင့် ပတ်သက်တဲ့မေးခွန်းကို ဥက္ကဋ္ဌကြီး ၏ ခွင့်ပြုချက်အရ မေးမြန်းသွားမှာ ဖြစ်ပါ တယ်။ ကျွန်တော့် မေးမြန်းချက်စာတမ်းကို ဖတ်ကြားခွင့်ပြုပါရန် တင်ပြအပ်ပါတယ်။ ဥက္ကဋ္ဌကြီး ခင်ဗျား။ စစ်ကိုင်းမြို့နဲ့မန္တလေးမြို့ဟာ (၁၂)မိုင်ကွာဝေးပြီး ဧရာဝတီမြစ်ကူးတံတား (၂)စင်း ရှိသည့်အတွက် လမ်းပန်းဆက်သွယ်ရေးအရ အချိန်အခါမရွေး၊ ရာသီမရွေး အိမ်ဦးကြမ်းပြင် အလွယ်တကူသွားလာနိုင်တဲ့ မြို့ (၂)မြို့ ဖြစ်ပါတယ်။ ပညာရေးနှင့် ပတ်သက်၍ မန္တလေးမြို့တွင် ဝိဇ္ဇာ/သိပ္ပံတက္ကသိုလ်ရယ်၊ ရတနာပုံ တက္ကသိုလ်ရယ်၊ ဆေးတက္ကသိုလ်များ ရှိကြပါတယ်။ ၎င်းတက္ကသိုလ်များဟာ စစ်ကိုင်းမြို့နှင့် နီးကပ်စွာရှိပြီး၊ သွားရေးလာရေး လွယ်ကူစွာသွားလာ

လျက်ရှိသော မန္တလေးမြို့ရှိတက္ကသိုလ်များ သို့ စစ်ကိုင်းမြို့နယ်အတွင်းမှ အခြေခံပညာ အထက်တန်းအောင်မြင်သော ကျောင်းသား၊ ကျောင်း သူများအနေဖြင့် တက်ရောက်သင်ကြား နိုင်ခွင့်မရှိဘဲ အလှမ်းဝေးတဲ့ မုံရွာတက္ကသိုလ်၊ ရွှေဘိုတက္ကသိုလ်၊ ဆေးပညာဘာသာရပ်အနေဖြင့် မကွေးမြို့မှာရှိတဲ့ ဆေးတက္ကသိုလ်သို့ သွားရောက်သင်ကြားခဲ့ရပါတယ်။ ယင်းသို့ စစ်ကိုင်းမြို့နဲ့ အလှမ်းဝေးကွာတဲ့ တက္ကသိုလ်များသို့ တက်ရောက်ပညာသင် ကြားနေရ၍ ကုန်ကျစရိတ် ကြီးမားသဖြင့် စစ်ကိုင်းမြို့နယ်အတွင်းမှ ပညာရေးထူးချွန်သော အခြေခံပညာအထက်တန်း ကျောင်းသူ/သားများသည် စစ်ကိုင်းမြို့ရှိ စာစစ်ဌာနများမှာ ဝင်ရောက်ဖြေဆို နိုင်ခြင်းမပြုဘဲ မန္တလေးတိုင်းဒေသကြီးအတွင်းရှိမြို့နယ်များ၏ စာစစ်ဌာနများသို့ ဝင်ရောက် ဖြေဆိုကြခြင်း ဖြစ်တဲ့အတွက်ကြောင့် စစ်ကိုင်းမြို့နယ်စာစစ်ဌာနအနေဖြင့် အောင်ချက်ရာခိုင်နှုန်းနှင့် ဂုဏ်ထူးရှင်ဦးရေလည်း လျော့ပါးသည့်အဖြစ်သို့ ရောက်ရှိခဲ့ရပါတယ်။ စစ်ကိုင်း မြို့နယ်စာစစ် ဌာနမှ အခြေခံပညာအထက် တန်းစာမေးပွဲဖြေဆိုအောင်မြင်သော ကျောင်းသူ၊ ကျောင်းသားများ အား ပညာသင်ကြားမှုကုန်ကျစရိတ် သက်သာစေရန်အတွက် မန္တလေးမြို့ရှိ တက္ကသိုလ်များသို့ တက်ရောက်ပညာသင်ကြားမှုကို ခွင့်ပြုပေးပါရန် စစ်ကိုင်း မြို့သူ၊ မြို့ သားများက လိုလားကြပါ တယ်။ သို့ဖြစ်ပါ၍ စစ်ကိုင်းမြို့ နယ်စာစစ်ဌာနများမှ အခြေခံပညာအထက်တန်းစာမေးပွဲ ဖြေဆို အောင်မြင်သော ကျောင်းသား ၊ ကျောင်း သူများအား ပညာသင်ကြားမှု ကုန်ကျစရိတ်သက်သာ စေရန်အတွက် မန္တလေးမြို့ရှိတက္ကသိုလ်များသို့ တက်ရောက်သင်ကြားနိုင်မှု ကို ခွင့်ပြုဆောင်ရွက် ပေးနိုင်ပါရန် အစီအစဉ်ရှိပါသလား။ ရှိလျှင်လည်း မည်သည့်အချိန်မှ စတင်ဆောင်ရွက် ပေးနိုင်ကြောင်း သိရှိလိုပါကြောင်း မေးမြန်းသည့်မေးခွန်းကို ဥက္ကဋ္ဌကြီးမှတစ်ဆင့် ပြည်ထောင်စု ဝန်ကြီး ပညာရေးဝန်ကြီးဌာနသို့ မေးမြန်းအပ်ပါတယ်။ အားလုံးကို ကျေးဇူးတင်ပါတယ်။

**ဆရာ၊ ဆရာမများက ကျောင်းသားများကို စူးစမ်းတီထွင်သည့် မေးခွန်းများမေးတတ်သော အလေ့အကျင့်ရှိလာအောင် ပြုစုပျိုးထောင်ပေးရန် အစီအစဉ် ရှိမရှိနှင့် စပ်လျဉ်းသည့် မေးခွန်း အချိန်၊ ၁၁:၀၀။**

**ဥက္ကဋ္ဌ။** ။ ဆက်လက်ပြီး ရန်ကုန်တိုင်းဒေသကြီး မဲဆန္ဒနယ်အမှတ်(၁၂)မှ ဦးဆွေအောင် က ဆရာ၊ ဆရာ မများက ကျောင်းသားများကို စူးစမ်းတီထွင်သည့် မေးခွန်းများ

မေးတတ်သော အလေ့အကျင့်ရှိလာအောင် ပြုစုပျိုးထောင်ပေး ရန် အစီအစဉ် ရှိ /မရှိ နဲ့ စပ်လျဉ်းသည့်မေးခွန်းကို မေးမြန်းဖို့ ဖြစ်ပါတယ်။

အချိန်၊ ၁၁:၀၀။

**ဦးဆွေအောင်၊ ရန်ကုန်တိုင်းဒေသကြီး မဲဆန္ဒနယ်အမှတ်(၁၂)။** ။လေးစားအပ်ပါ

သောအမျိုးသားလွှတ်တော် ဥက္ကဋ္ဌကြီးနှင့်တကွ ပြည်ထောင်စုဝန်ကြီးများ၊ အမျိုးသားလွှတ်တော် ကိုယ်စားလှယ်များအားလုံး စိတ်ချမ်းသာခြင်း၊ ကိုယ်ကျန်းမာခြင်းနဲ့ ပြု ည့်စုံကြပါစေလို့ ဦးစွာပဏာမ ဂါရဝပြု နှုတ်ခွန်းဆက်သအပ်ပါတယ်။ ကျွန်တော်ကတော့ ရန်ကုန်တိုင်းဒေသကြီး အမှတ်(၁၂)မဲဆန္ဒနယ်မြေမှ အမျိုးသားလွှတ်တော် ကိုယ်စားလှယ် ဦးဆွေအောင် ဖြစ်ပါ တယ်။ ကျွန်တော် ဒီကနေ့ မေးမြန်းမယ့် မေးခွန်းကတော့ ဆရာ၊ ဆရာ မများက ကျောင်းသားများကို စူးစမ်းတီထွင်သည့် မေးခွန်းများ မေးတတ်သော အလေ့အကျင့်ရှိလာအောင် ပြုစုပျိုးထောင် ပေးရန် အစီအစဉ်ရှိ/မရှိနဲ့ စပ်လျဉ်းတဲ့မေးခွန်းကိုမေးမြန်းမှာ ဖြစ်ပါတယ်။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးခင်ဗျား။ ကျွန်တော်၏မေးခွန်းကို ဖတ်ကြားတင်ပြခွင့်ပြုပါ။

**ဥက္ကဋ္ဌ။** ။ ခွင့်ပြုပါတယ်။

**ဦးဆွေအောင်၊ ရန်ကုန်တိုင်းဒေသကြီး မဲဆန္ဒနယ်အမှတ်(၁၂)။** ။လက်ရှိပညာရေး

လောကတွင်ရှိသော ဆရာ၊ ဆရာ မအများစုသည် ပုံမှန်ပညာရေးစနစ်နှင့် သင်ကြား ခဲ့ရသော ဆရာ၊ ဆရာ မများဖြစ်သည်ကို လေ့လာတွေ့ရှိရပါသည်။ ဆရာ၊ ဆရာ မများ တော်တော်များများ မှာ မေးခွန်းမေးတတ်ရန်အတွက် အလေ့အကျင့်မရှိကြသူများ ဖြစ်ကြပါသည်။ အ ခြေခံပညာ ဦးစီးဌာနမှ ကျောင်းသားဗဟို ပြု သင်ကြားရေးစနစ်ကို(UNESCO)စသည့် အဖွဲ့အစည်း များဖြင့် တွဲ၍ ဆရာ၊ ဆရာ မများကို သင်တန်းပေးမှုများ ရှိခဲ့ကြောင်း လေ့လာတွေ့ရှိခဲ့ရပါသည်။ သို့ပါ၍ ပညာရေးသင်နည်းတွင် ကျောင်းသားများကို စူးစမ်း တီထွင်၍ မေးခွန်းမေးတတ်သော သင်ကြား ရေးဖြင့် ယခုအခါ ဆောင်ရွက်ရန်ဖြစ်ရာ ဆရာ၊ ဆရာမများကို မေးခွန်းမေးတ တ်သော အလေ့အကျင့်ရှိလာအောင် ထိရောက်သော ပြုစုပျိုးထောင်ပေးရန် လိုအပ်မည်ဖြစ်ပါ၍ ဆောင်ရွက်ပေးရန် အစီအစဉ် ရှိ /မရှိ။ ရှိပါက မည်သည့်ကာလတွင် ဆောင်ရွက်ပေးမည်ကို သိရှိလိုကြောင်း သက်ဆိုင်ရာမှ ပြန်လည်ဖြေကြားပေးနိုင်ပါရန် လေးစားစွာ တင်ပြအပ်ပါသည်။ ကျေးဇူးတင်ပါတယ်ခင်ဗျား။

ဥက္ကဋ္ဌ။ ။ မေးခွန်းများနှင့် ပတ်သက်ပြီး ပညာရေး ဝန်ကြီးဌာန ပြည်ထောင်စု ဝန်ကြီးက ဖြေကြားပေးဖို့ ဖြစ်ပါတယ်။

**ဖြေကြားချက်**

အချိန်၊ ၁၁:၀၂။

ဒေါက်တာမြအေး(ပြည်ထောင်စုဝန်ကြီး၊ ပညာရေးဝန်ကြီးဌာန)။ ။လေးစားအပ်ပါ သော အမျိုး သားလွှတ်တော်ဥက္ကဋ္ဌကြီးနှင့်တကွ အမျိုးသားလွှတ်တော် ကိုယ်စားလှယ်ကြီးများ၊ ဖိတ်ကြားထားသော ဧည့်သည်တော်ကြီးများအင်္ဂလိပ်အပေါင်းနဲ့ပြည်စုံကြပါစေလို့ ကျွန်တော့်အနေနဲ့ နှုတ်ခွန်းဆက်သအပ်ပါတယ်။ ကျွန်တော်ကတော့ ပညာရေး ဝန်ကြီးဌာန၊ ပြည်ထောင်စုဝန်ကြီး ဒေါက်တာမြအေး ဖြစ်ပါတယ်။ ကျွန်တော်မေးခွန်း (၂)ခုနှင့် ပတ်သက်ပြီးတော့ တစ်ဆက်တည်း ဖြေခွင့်ပြုပါခင်ဗျား။

ပထမဆုံးမေးခွန်းကတော့ စစ်ကိုင်းတိုင်းဒေသကြီး မဲဆန္ဒနယ်အမှတ် (၁) အမျိုးသား လွှတ်တော်ကိုယ်စားလှယ် ဦးဝင်းတင့် ရဲ့ ပညာရေးဆိုင်ရာမေးခွန်း ဖြစ်ပါတယ်။ မေးမြန်းချက် ကတော့ စစ်ကိုင်း မြို့နယ်စာစစ်ဌာနများမှ အခြေခံပညာအထက်တန်း စာမေးပွဲ ဖြေဆို အောင်မြင်သော ကျောင်းသူ၊ ကျောင်းသား များအား ပညာသင်ကြား စရိတ်ကုန်ကျမှု သက်သာ စေရန်အတွက် မန္တလေးမြို့ရှိ တက္ကသိုလ်များသို့ တက်ရောက်ပညာသင်ကြားနိုင်ခွင့် ပြုနိုင်ရန် ဆောင်ရွက်ပေးဖို့ အစီအစဉ် ရှိပါသလား။ ရှိလျှင် မည်သည့်အချိန်မှ စတင်၍ လုပ်ဆောင် ပေးနိုင်ရန်သိလိုကြောင်း မေးထားပါတယ်ခင်ဗျား။ ဥက္ကဋ္ဌကြီးခင်ဗျား။ နိုင်ငံတော်အစိုးရ အနေဖြင့် ပြည်ထောင်စုတစ်ဝန်း လုံးရှိ အကြား အလပ်မရှိ နေရာဒေသအသီးသီးတွင် ဘက်စုံဖွံ့ဖြိုးတိုးတက်အောင် စီမံဆောင်ရွက်လျက်ရှိရာ၊ ပညာရေးဖွံ့ဖြိုးတိုးတက်မှု အတွက် အဆင့်မြင့်ပညာကို နေရာဒေသမရွေး အလွယ်တကူသင်ယူ နိုင်ရန် ဖွံ့ဖြိုးရေးဒေသတစ်ခုလျှင် ဝိဇ္ဇာ/သိပ္ပံတက္ကသိုလ်တစ်ခု၊ ကွန်ပျူတာတက္ကသိုလ်တစ်ခု၊ နည်းပညာတက္ကသိုလ်တစ်ခု အနည်းဆုံး (၃)ခုရှိရန်အတွက် စီမံဆောင်ရွက်လျက်ရှိပါတယ်။ ထိုသို့အဆင့်မြင့်ပညာသင်ကြားနိုင်ရေးအတွက် တက္ကသိုလ်ဝင်တန်း စာမေးပွဲအောင်မြင်သူများကို တက္ကသိုလ် ဝင်ခွင့်စိစစ်ရွေးချယ်ရေးအဖွဲ့က ကြိုတင် သတ်မှတ်ပြဋ္ဌာန်း ဖြန့်ဝေထားသည့် တက္ကသိုလ် ဝင်ခွင့် လမ်းညွှန်ပါအတိုင်း အဆင့်မြင့်ပညာသင် ကျောင်းသူကျောင်းသားများ၏ ဆုံးအား၊ ဆရာ၊ ဆရာမဝန်ထမ်းအင်အား

ဖြည့်ဆည်းပေးထားသည့် သင်ထောက်ကူပစ္စည်းများအရ သင်ကြားမှုထိရောက်စေရန် ရည်ရွယ်၍ သတ်မှတ်ထားသည့် ဒေသအသီးသီးက သတ်မှတ်တက္ကသိုလ်များသို့သာ တက်ရောက် ကြရမည် ဖြစ်ပါတယ်။ သို့မှသာ ကျောင်းတစ်ကျောင်းတွင် ကျောင်းသား၊ ကျောင်းသူ စုပုံနေခြင်း မရှိစေဘဲ သင်ကြားရေး ပိုမို ထိရောက်စေမည် ဖြစ်ပါတယ်။ ဒေသအသီးသီး ရှိ တက္ကသိုလ်၊ ဒီဂရီကောလိပ်များတွင် ကျောင်းလခ အပါအဝင် ကောက်ခံလျှက်ရှိသော နှုန်းထား များမှာလည်း သက်ဆိုင်ရာအတန်း ဘာသာရပ်အလိုက်အတူတူပင်ဖြစ်ပါတယ်။ စစ်ကိုင်းမြို့နယ်စာစစ်ဌာန များမှ တက္ကသိုလ် ဝင်တန်း စာမေးပွဲဖြေဆိုအောင်မြင်သော ကျောင်း သား၊ ကျောင်း သူများအား မုံရွာတက္ကသိုလ်၊ ရွှေဘိုတက္ကသိုလ်၊ ဆေးတက္ကသိုလ် (မကွေး)တို့သို့ တက်ရောက်စေလျှင် က် ရှိခြင်းမှာ သတ်မှတ်ထားသည့် နယ်မြေဒေသ သတ်မှတ်ချက်အရသာ တက်ရောက် စေခြင်း ဖြစ်ပါတယ်။ သို့မှသာ အချို့ကျောင်းများတွင် ကျောင်းသားမရှိခြင်း၊ အချို့ကျောင်းများ တွင် ပိုလျှံခြင်း မရှိစေတော့ဘဲ ပညာသင်ကြားရေး ပိုမိုထိရောက်ပြီး ဒေသအသီးသီး တစ်ပြေးညီ ဖွံ့ဖြိုးတိုးတက်လာမည်ဖြစ်ပါ၍ အခု လောလောဆယ် အနေဖြင့် စစ်ကိုင်း စာစစ်ဌာနမှ တက္ကသိုလ် ဝင်တန်း အောင်မြင်သည့် ကျောင်းသား/သူများကို မန္တလေးမြို့ရှိ တက္ကသိုလ်များသို့ တက်ရောက်ပညာသင်ကြားရန် အစီအစဉ်မရှိသေးပါကြောင်း ဖြေကြားအပ် ပါတယ်ခင်ဗျား။

မေးခွန်း(၂)ကိုတော့ ရန်ကုန်တိုင်း ဒေသကြီး မဲဆန္ဒနယ်အမှတ်(၁၂)မှ အမျိုးသား လွှတ်တော်ကိုယ်စားလှယ် ဦးဆွေအောင် က မေးထားတာဖြစ်ပါတယ်။ ဦးဆွေအောင်ရဲ့ မေးမြန်းချက်ကတော့ အခြေခံပညာဦးစီးဌာနမှ ကျောင်း သားဗဟိုပြု သင်ကြားရေးစနစ်ကို (UNESCO)စသည့် အဖွဲ့အစည်းများဖြင့်တွဲ၍ ဆရာ၊ ဆရာ မများကို သင်တန်းပေးမှုများ ရှိကြောင်း သိ ရှိခဲ့ရပါတယ်။ ပညာရေးသင်နည်းတွင် ကျောင်းသူ၊ ကျောင်းသား များကို စူးစမ်းတီထွင်၍ မေးခွန်းများမေးတတ်သော သင်ကြားရေးဖြ င် ယခုအခါ ဆောင်ရွက်ရန်ဖြစ်ရာ ဆရာ၊ ဆရာ မများကို မေးခွန်းများ မေးတတ်သော အလေ့အကျင့် ရှိလာအောင်ထိရောက်သော ပြုစု ပျိုးထောင်ပေးရန် လိုအပ်မည်ဖြစ်ပါ၍ ဆောင်ရွက်ပေး ရန် အစီအစဉ်ရှိ/မရှိ ဆိုတဲ့ မေးခွန်းပဲ ဖြစ်ပါတယ်။ လေးစား အပ်ပါသော ဥက္ကဋ္ဌကြီးခင်ဗျား။ အခြေခံပညာ ကဏ္ဍတွင် ကလေးများ၏ သင်ယူတတ်မြောက်မှု အရည်အသွေးမြင့်မားစေရေးအတွက် ဆရာ၊ ဆရာမ များ ၏သင်ကြားမှုအရည်အသွေး မြင့်မားလာရန်လိုအပ်ပါတယ်။ ဆရာ၊ ဆရာမများ၏ သင်ကြားမှု

အရည်အသွေး မြင့်မားစေရေးအတွက် ၁၉၉၈ ခုနှစ်မှစ၍ ပညာရေးမြှင့်တင်မှု အစီစဉ်များကို စတင်ဆောင်ရွက်ခဲ့ပါတယ်။ အခြေခံပညာအရည်အသွေး မြင့်မားရေးလုပ်ငန်းများအနက် ဂျပန်-နိုင်ငံတကာပူးပေါင်းဆောင်ရွက်ရေး အေဂျင်စီ (JICA)နှင့် ပူးပေါင်း၍ ကလေးဗဟိုပြု ချဉ်းကပ်မှု၊ သင်ယူမှု မြှင့်တင်ရေးစီမံချက်အဆင့်(၁) (Science Thinking Child Centre Approach Work- SCCA - 1)ကို (၂၀၀၄ခုနှစ်၊ ဒီဇင်ဘာလ မှ ၂၀၀၇ခုနှစ်၊ ဒီဇင်ဘာလအထိ) လည်းကောင်း၊ အဆိုပါစီမံချက်၏အဆင့် (၂)(SCCA - 2)ကို (၂၀၀၈ ခုနှစ်၊ ဒီဇင်ဘာ လ မှ ၂၀၁၁ခုနှစ်၊ ဒီဇင်ဘာလအထိ) လည်းကောင်း အကောင်အထည် ဖော်ဆောင်ရွက်လျက် ရှိပါတယ်။ အခြေခံပညာကဏ္ဍတွင်(UNICEF)နှင့်ပူးပေါင်း၍(Comprehensive Quality Education Program) ကို(၂၀၀၆ ခုနှစ်မှ ၂၀၁၀ ပြည့်နှစ်အထိ)ဆောင်ရွက်ခဲ့ပြီး ၂၀၁၁ ခုနှစ်မှစ၍ ၂၀၁၅ ခုနှစ်ထိ(Basic Education and Gender Education Program)ကို စီမံချက် မြို့နယ်များတွင် အကောင်အထည်ဖော် ဆောင်ရွက်လျက်ရှိပါတယ်။ အ ဆိုပါ အစီအစဉ်အရ မူလတန်းအဆင့်သင်ဆရာ၊ ဆရာမများ၏ သင်ကြားမှုစွမ်းဆောင်ရည် မြင့်မားရေး အတွက် ကလေးဗဟိုပြု သင်ယူမှုချဉ်းကပ်နည်းဖြင့် လေ့ကျင့်သင်ကြားရေး သင်တန်းကို ဖွင့်လှစ်လေ့ကျင့်ပေးလျက်ရှိပါတယ်။ ကလေးဗဟိုပြု သင်ယူမှု ချဉ်းကပ်နည်းကို အသုံးပြု သင်ကြားခြင်းဖြင့် ကလေးများ ၏ သင်ယူတတ်မြောက်မှု အရည်အသွေးမြင့်မားလာပြီး ကလေးများ၏ ထိုးထွင်း ကြံဆမှု၊ တီထွင်ဖန်တီးမှု၊ ဝေဖန်သုံးသပ်နိုင်မှု၊ ပြဿနာဖြေရှင်းနိုင်မှု စသည့်စွမ်းရည်များ မြင့်မားလာမည် ဖြစ်ပါတယ်။

၂၀၁၁ ခုနှစ်၊ ဒီဇင်ဘာလတွင် ကလေးဗဟိုပြုချဉ်းကပ်မှု ၊ သင်ယူမှု မြှင့်တင် ရေး စီမံချက်အဆင့်(၂) ပြီးဆုံးမည်ဖြစ်ပါတယ်။ အဆိုပါ စီမံချက်မြို့နယ်များနဲ့(UNICEF)ပညာရေး စီမံချက် မြို့နယ်များအားလုံးရှိ အခြေခံပညာကျောင်းများအားလုံး၏ မူလတန်း အဆင့်တွင် ဆရာ၊ဆရာမတိုင်း ကလေးဗဟိုပြုချဉ်းကပ်မှု သင်ယူမှုဆိုင်ရာ သင်ကြားနည်းစနစ် များကို ကျွမ်းကျင်စွာအသုံးပြုလာနိုင်မည်ဖြစ်ပါတယ်။ ၂၀၁၂-၂၀၁၃ ပညာသင်နှစ်မှ ၂၀၁၅-၂၀၁၆ ပညာသင်နှစ်အတွင်း တစ်နိုင်ငံလုံးအတိုင်းအတာအရ မူလတန်းသင်ဆရာ /ဆရာမအားလုံး အတွက် (Child Centre Approach)သင်တန်းများကို ဖွင့်လှစ်လေ့ကျင့်ပေးရန် စီစဉ်ထား ပါတယ်။ အဆိုပါ အစီအစဉ်အရ ကလေးဗဟိုပြုသင်ယူမှု ချဉ်းကပ်နည်းဖြင့် လေ့ကျင့် သင်ကြားရေးသင်တန်းကို ၂၀၁၂ -၂၀၁၃ ပညာသင်နှစ်တွင် (၉၄)မြို့နယ်၊ ၂၀၁၃-၂၀၁၄

ပညာသင်နှစ်တွင်(၈၉)မြို့နယ်နှင့် ၂၀၀၄-၂၀၀၅ ပညာသင်နှစ်တွင် (၈၃)မြို့နယ်တို့တွင် ဖွင့်လှစ်ပို့ချပေးမည် ဖြစ်ပါတယ် ။ ၂၀၀၅-၂၀၀၆ ပညာသင်နှစ်တွင် (Science Thinking Child Centre - 2)စီမံချက် မြို့နယ်(၆၄)မြို့နယ်နှင့် (Child Centre Approach) သင်ကြားမှု အားနည်းနေသေးသည့် မြို့နယ် (၃၀)ခန့်အတွက် မွမ်းမံသင်တန်းများ ထပ်မံဖွင့်လှစ်ပေးမည် ဖြစ်ပါတယ်။ ၂၀၀၅-၂၀၀၆ ပညာသင်နှစ်အပြီးတွင် အခြေခံပညာကျောင်းအားလုံးတွင် ကလေးဗဟိုပြု သင်ယူမှုချဉ်းကပ်နည်း လေ့ကျင့် သင်ကြားနိုင်မည်ဖြစ်ပါတယ်။ သို့ပါ၍ မူလတန်းအဆင့်သင် ဆရာ၊ ဆရာမအားလုံးအတွက် ကလေးဗဟိုပြုသင်ယူမှု ချဉ်းကပ်နည်းဖြင့် လေ့ကျင့်သင်ကြားရေးသင်တန်းများကို ၂၀၀၂-၂၀၀၃ ပညာသင်နှစ်မှ ၂၀၀၅-၂၀၀၆ ပညာသင်နှစ်တွင် ဖွင့်လှစ်လေ့ ကျင့်သင်ကြားပေးခြင်းဖြင့် မူလတန်းအဆင့် ကလေးများ၏ သင်ယူတတ်မြောက်မှုအရည်အသွေးမြင့်မားရေးအတွက် ဆောင်ရွက် ရန် အစီအစဉ်ရှိပါကြောင်း ရှင်းလင်းဖြေကြားအပ်ပါတယ်ခင်ဗျား။ အားလုံးကို ကျေးဇူးတင်ပါတယ်။ (ဩဘာသံများ)

**ဥပဒေကြမ်းကော်မတီအဖွဲ့ဝင်ဦးဇော်မြင့်ဖေက ပြည်သူ့လွှတ်တော်က အတည်ပြုပြီး ပေးပို့လာသော ရပ်ကွက် သို့မဟုတ် ကျေးရွာအုပ်စု အုပ်ချုပ်ရေး ဥပဒေကြမ်းကို အမျိုးသားလွှတ်တော်က ဆွေးနွေးစဉ်းစားရန် ဥပဒေကြမ်းကော်မတီ၏ အစီရင်ခံစာနှင့်အတူ အဆိုတင်သွင်းခြင်း**

အချိန်၊ ၁၁:၀၈။

**ဥက္ကဋ္ဌ။** ။ အမျိုးသားလွှတ်တော် ကိုယ်စားလှယ်များခင်ဗျား။ ပြည်သူ့ လွှတ်တော်က အတည်ပြုပြီး ပေးပို့လာသော ရပ်ကွက် သို့မဟုတ် ကျေးရွာအုပ်စု အုပ်ချုပ်ရေး ဥပဒေကြမ်းကို အမျိုးသားလွှတ်တော်က ဆွေးနွေးစဉ်းစားရန် ဥပဒေကြမ်းကော်မတီအဖွဲ့ဝင် ဦးဇော်မြင့်ဖေ က ဥပဒေကြမ်းကော်မတီရဲ့ အစီရင်ခံစာနှင့်အတူ တင်သွင်းရန် ဖြစ်ပါတယ်။

အချိန်၊ ၁၁:၀၈။

**ဦးဇော်မြင့်ဖေ၊ (အဖွဲ့ဝင်၊ ဥပဒေကြမ်းကော်မတီ)။** ။ဥက္ကဋ္ဌကြီးခင်ဗျား။ ကျွန်တော်တို့ အမျိုးသားလွှတ်တော် ဥပဒေကြမ်းကော်မတီအနေနဲ့ ပြည်သူ့လွှတ်တော်က အတည်ပြုပြီးတော့ ပေးပို့လာတဲ့ ရပ်ကွက် သို့မဟုတ် ကျေးရွာအုပ်စုအုပ်ချုပ်ရေး ဥပဒေမူကြမ်းကိုလေ့လာ စိစစ်ခဲ့ ပါတယ်။ ပြည်ထဲရေးဝန်ကြီးဌာနမှ တာဝန်ရှိ သူများကိုလည်း အသေးစိတ် ညှိနှိုင်းဆွေးနွေး

ခဲ့ပါတယ်။ အဲ ဒီတော့ ဒီဥပဒေဟာ နိုင်ငံတော် ၊ ရပ်ကွက်နဲ့ ကျေးရွာအုပ်စု အုပ်ချုပ်ရေး ဥပဒေဆိုတော့ နိုင်ငံတော်ရဲ့ အုပ်ချုပ်ရေးရဲ့ အခြေခံအကျဆုံးအဆင့် ဥပဒေဖြစ်တဲ့အတွက် လူတိုင်းနဲ့လည်းပဲ သက်ဆိုင် နေပါတယ်။ အားလုံးကလည်းပဲ စိတ်ပါဝင်စားနေတာဖြစ်တဲ့ အတွက် ကျွန်တော်တို့ ဥပဒေ ကြမ်းကော်မတီအနေနဲ့ ဖြစ်နိုင်တဲ့ အခြေအနေတွေကို စဉ်းစားပြီး အကြေအလည်ညှိနှိုင်းဆွေးနွေးခဲ့ပါတယ်။ နိုင်ငံတော်ဖွဲ့စည်းပုံအခြေခံဥပဒေအရ နိုင်ငံတော် အဆင့်၊ ပြည်နယ်/တိုင်းဒေသကြီးအဆင့်သည် ပြည်သူ့ ကိုယ်စားလှယ်များနဲ့ ဖွဲ့စည်းပြီးတော့ အုပ်ချုပ်တဲ့စနစ်ကိုကျင့်သုံးပြီးတော့ ခရိုင်၊ မြို့နယ်နဲ့ ကျေးရွာရပ်ကွက်ကတော့ ရွေးချယ် တင်မြှောက်တဲ့ ပြည်သူ့ ကိုယ်စားလှယ်မရှိဘဲနဲ့ နိုင်ငံတော်ဝန်ထမ်းများနဲ့သာ အုပ်ချုပ်တယ်ဆိုတဲ့ အခြေအနေမျိုး ဖြစ်ပါတယ်။ အဲဒါကြောင့်မို့လို့ ပြည်သူ့ကိုယ်စားလှယ် အုပ်ချုပ်တဲ့စနစ်နဲ့ နိုင်ငံတော်ဝန်ထမ်းများအုပ်ချုပ်တဲ့စနစ်ကို ပေါင်းစပ်ထားတဲ့အခြေအနေဟာ ကျွန်တော်တို့ နိုင်ငံရဲ့ နိုင်ငံတော်ဖွဲ့စည်းပုံအခြေခံဥပဒေဟာ ထူးခြားချက်ဖြစ်ကြောင်း တွေ့ရှိရပါတယ်။ အဲဒီနေရာမှာ ရပ်ကွက်နဲ့ကျေးရွာမှာအုပ်ချုပ်ရေးကိုအခြေခံဥပဒေမှာ ရပ်ရွာက ကြည်ညို လေးစားပြီး သိက္ခာ သမာဓိ ရှိသည့်ပုဂ္ဂိုလ်တစ်ဦးကို ဥပဒေနဲ့အညီ ခန့်ထားတာဝန်ပေး ဆောင်ရွက်စေရမည်လို့ အခြေခံဥပဒေမှာ ပြဋ္ဌာန်းထား ပါတယ်။ ဥပဒေနဲ့အညီ ခန့်ထားတာဝန် ပေးနိုင်ဖို့အတွက် အခုအခါ ရပ်ကွက် သို့မဟုတ် ကျေးရွာအုပ်ချုပ်ရေးဥပဒေကို ပြည်ထဲရေး ဝန်ကြီးဌာနက ပြည်သူ့လွှတ်တော်ကို ပထမဆုံးတင်ပြလာ တာဖြစ်ပါတယ်။ ပြည်သူ့လွှတ်တော်ရဲ့ ပြင်ဆင်ချက် များနဲ့ အခုကျွန်တော်တို့ အမျိုးသားလွှတ်တော်ကို ရောက်ရှိလာခြင်းဖြစ်ကြောင်း ရှင်းလင်း တင်ပြအပ်ပါတယ်။ အဲ ဒီတော့ ပြည်ထဲရေး ဝန်ကြီးဌာနကတင်ပြတဲ့ ဒီ ဥပဒေကြမ်းမှာဆိုရင် အခန်း(၁၇)ခန်း၊ ပုဒ်မပေါင်း (၄၆)ခု ပါရှိပါတယ်။ အဲဒီမှာ နိဒါန်း ၊ အမည်နဲ့အဓိပ္ပာယ်၊ ရပ်ကွက်နဲ့ ကျေးရွာအုပ်စုဖွဲ့စည်းခြင်း၊ ရပ်ကွက် သို့မဟုတ် ကျေးရွာ အုပ်ချုပ်ရေးမှူးအတွက် လိုအပ်တဲ့ အရည်အချင်း၊ ရပ်ကွက် သို့မဟုတ် ကျေးရွာအုပ်ချုပ်ရေးမှူး ခန့်အပ်တာဝန်ပေးခြင်း၊ လိုက်နာ ရမယ့် ကျင့်ဝတ် (၆)၊ လုပ်ငန်းအခြေခံမူတွေ(၇) အဲဒီ အုပ်ချုပ်ရေးမှူးရဲ့ လုပ်ငန်း တာဝန်တွေ၊ ဒီ အုပ်ချုပ်ရေးမှူးနှုတ်ထွက်ရင်၊ တာဝန်က ရုပ် သိမ်းခံရရင် ဒီခေါင်းစဉ်တွေကို လည်းပဲ အခန်း (၈) အနေနဲ့ တင်ပြထားပါတယ်။

နောက်တစ်ခါ အခန်း (၉)မှာဆိုရင် အဲဒီ ရပ်ကွက်နဲ့ ကျေးရွာနေပြည်သူများရဲ့ တာဝန်ဝတ္တရားတွေ ထည့်ထားပါတယ်။ အခန်း (၁၀)မှာဆိုရင် ယင်းတို့ရဲ့ အခွင့်အရေးတွေ၊

ပြည်သူတွေရဲ့ အခွင့်အရေးတွေကိုလည်း ထည့်ထားပါတယ်။ အခန်း (၁၁)မှာဆိုရင် အုပ်ချုပ်ရေးမှူးရဲ့ စီမံခန့်ခွဲရေးနည်းလမ်းအရ အရေးယူပိုင်ခွင့်များကို အခန်းတစ်ခန်းအနေနဲ့ ထည့်ထားတာဖြစ်ပါတယ်။ ဒီအရေးယူပိုင်ခွင့်ကိုလည်း နောက်အခန်း တစ်ခန်းမှာ အယူခံခြင်းနှင့် ပြင်ဆင်ခြင်းဆိုပြီးတော့ အခန်း (၁၂)မှာ ထည့်ထားပါတယ်။ အခန်း (၁၃)မှာ ပြစ်မှုပြစ်ဒဏ်များ၊ အခန်း(၁၄)မှာ ချီးမြှင့်ထောက်ပံ့ငွေ၊ အခန်း(၁၅)မှာ ရုံးသုံးစရိတ်များ၊ အခန်း(၁၆)မှာ ရပ်ကွက် စာရေးရဲ့ အခန်းကဏ္ဍကို ထည့်ထားပါတယ်။ အခန်း (၁၇)မှာတော့ အထွေထွေအခန်းဆိုပြီးတော့ ပြဋ္ဌာန်းထားတာတွေ့ရပါတယ်။ အဲဒီတော့ဒီဥပဒေကို ခြုံကြည့်လိုက်လို့ရှိရင် ဒီရပ် /ကျေးအုပ်ချုပ် ရေးမှူးတွေကို ခန့်အပ်တာဝန်ပေးထားတဲ့နေရာမှာ ဒေသခံ ပြည်သူတွေရဲ့ ဆန္ဒသဘောထားကို ညှိနှိုင်းရယူခြင်း၊ ရွေးကောက်ပွဲစစ်စစ်မဟုတ်သော်လည်းပဲ လျှို့ဝှက်ဆန္ဒမဲဖြင့် အုပ်ချုပ်ရေးမှူး ကို ရွေးချယ်ခြင်းဆိုတဲ့ ဒီမိုကရေစီအခွင့်အရေးအချို့ကိုလည်း ထည့်ထားတာတွေ့ရပါတယ်။

နောက်အစဉ်အလာအားဖြင့် ရပ်ကွက်မှာ ရပ်ကွက်အေးချမ်းသာယာရေးနှင့် ဖွံ့ဖြိုးရေးကောင်စီ၊ အရင်တုန်းက ရပ်ကွက်အေးချမ်းသာယာရေးနှင့် ဖွံ့ဖြိုးရေးကောင် စီဟာ ချီးမြှင့်ငွေ မရှိပါဘူး။ ဒီမှာချီးမြှင့်ငွေနဲ့ သက်တမ်း (၅)နှစ်အတွင်းမှာ ကောင်းမွန်စွာ ထမ်းဆောင်နိုင်ခဲ့ လို့ရှိရင် ကျွန်တော်တို့ **လန်းဆန်း**ရမယ်ဆိုတဲ့ ခံစားခွင့်များကို ထည့်ထားတာ တွေ့ရပါတယ်။ နောက် လုပ်ငန်းတာဝန်များကို တိတိကျ ကျ အပ်နှင်းထားတာကို မြင်တွေ့ရပါ တယ်။ စီမံခန့်ခွဲမှုနဲ့ ပတ်သက်ပြီးတော့ ဒီလုပ်ငန်းတာဝန်တွေရှိသလို စီမံခန့်ခွဲမှုအာဏာကိုလည်း အထိုက်အလျောက် အုပ်ချုပ်ရေးမှူးကို ပေးထားတာတွေ့ရှိရပါတယ်။ ဒါက ပြည်ထဲရေးဝန်ကြီးဌာနက တင်ပြလာတဲ့ ဥပဒေကြမ်းနဲ့ ပတ်သက်လို့ အကြမ်းဖျဉ်း အခု ကျွန်တော်တို့ တွေ့ရှိချက်ဖြစ်ပါတယ်။ အဲဒီ နေရာမှာ ပြည်သူ့လွှတ်တော်က ဆွေးနွေးပြီးတော့ ရပ်ကွက် သို့မဟုတ် ကျေးရွာ အုပ်ချုပ်ရေးမှူး ရဲ့ အရည်အချင်းသတ်မှတ်ချက်မှာ အချက် (၄)ချက်ကို ပြင်ဆင်လိုက်တာ ရှိပါတယ်။ အသေးစိတ်တော့ နောင်သောအခါမှာ ဇယားမှာ ကျွန်တော် ရှင်းလင်း ပါမယ်။ ဥက္ကဋ္ဌကြီးခင်ဗျား။

အဲဒီမှာ ရပ်ကွက်နဲ့ ကျေးရွာအုပ်ချုပ်ရေးမှူး ဖြစ်ရမယ့်လူဟာ ပြည်သူ့လွှတ်တော်က ထပ်ထည့်လိုက်တာက လက်နက်ကိုင်အဖွဲ့အစည်းဝင် မဟုတ်ခြင်းဆိုတဲ့ အရည်အချင်းတစ်ခုကို ထပ်ထည့်လိုက်တာ ကျွန်တော်တို့တွေ့ရပါတယ်။ ဒါဟာ ထူးခြားချက် ကလေးတစ်ခုပါ။ နောက် ရွေးချယ်တဲ့နေရာမှာဆိုရင် ကျွန်တော်တို့က ဆယ်အိမ်စုကိုယ်စားလှယ်တွေကို ရွေးချယ်တဲ့နေရာ မှာ ပြည်ထဲရေးဝန်ကြီးဌာနက မူလအဆိုပြု လိုက်တာဟာ ဆယ်အိမ်စုကိုယ်စားလှယ်အချင်းချင်း

ညှိနှိုင်းပြီးတော့ ရွေးချယ်ရမယ်ဆိုတဲ့ အချင်းချင်းညှိနှိုင်းခြင်းဆိုတဲ့ ပထမအဆင့်ကို သူဒီ လို ထည့်ပေးလိုက်ပါတယ်။ အဲဒါကို ပြည်သူ့လွှတ်တော်က ဆယ်အိမ်စုကိုယ်စားလှယ်ကို ရွေးချယ်တဲ့ နေရာမှာလည်းပဲ လျှို့ဝှက်မဲပေးရမယ်ဆိုပြီးတော့ ထည့်ထား လိုက်တာတွေ့ရပါတယ်။ နောက် တစ်ခါ အဲဒီ ဆယ်အိမ်စုကိုယ်စားလှယ်တွေကတစ်ဆင့် ရပ်ကွက်နဲ့ ကျေးရွာအုပ်ချုပ်ရေးမှူး ရွေးချယ်တဲ့နေရာ မှာ မူလဥပဒေကြမ်းမှာလည်းပဲ လျှို့ဝှက်မဲနဲ့သွားရပါတယ်။ ဒီအထိ ပြည်သူ့လွှတ်တော်က လက်ခံပါတယ်။ ဒီ အပြင် ရရှိတဲ့ မဲစာရင်းကို ကြေညာရမယ် ဆိုပြီးတော့ ပြည်သူ့လွှတ်တော်က ထပ်မံပြီးတော့ ဖြည့်စွက်လိုက်တာ သွားပြီးတော့တွေ့ရပါတယ်။ ဒါက ရွေးချယ်မှုနဲ့ပတ်သက်လို့ သူက အဆင့်ချဲ့ လိုက်တယ်ဆိုတဲ့အနေအထားမျိုး သွားတွေ့ရပါတယ်။ နောက်ထူးခြားချက်ကတော့ ကျွန်တော်တို့ မူလဥပဒေကြမ်းမှာပါတဲ့ ကျေးရွာ သို့မဟုတ် ရပ်ကွက် အုပ်ချုပ်ရေးမှူးရဲ့ စီမံ ခန့်ခွဲမှုအာဏာအပ်ထားပါတယ်။ အဲဒါ ဧည့်စာရင်းမတိုင်ဘူးဆိုရင် ဧည့်စာရင်းမတိုင်တာနဲ့ ပတ်သက်လို့ ဒဏ်ငွေ (၁၀၀၀၀)ချနိုင်တယ်ဆိုတာမျိုး ဖြစ်နေတယ်။ ဒဏ်ငွေရိုက်နိုင်တဲ့ အခွင့်အာဏာကို ပေးထားပါတယ်။ အဲတော့ အဲဒီ ဟာကို စီမံခန့်ခွဲရေးအရ အရေးယူခြင်းဆိုတဲ့ အခန်းကို လုံးဝလက်မခံဘဲနဲ့ ပယ်ချလိုက်တယ် ဆိုတာကို သွားတွေ့ပါတယ်။ ကျေးရွာ သို့မဟုတ် ရပ်ကွက် အုပ်ချုပ်ရေးမှူးရဲ့ စီမံခန့်ခွဲနည်းလမ်း အရ ကျေးရွာ အတွင်းမှာ ဖြေရှင်းရမယ့်ဟာကို မြို့မှာရှိနေတဲ့ တရားရုံးကိုသွားပြီး တော့ အပ်နှင်းလိုက်တယ်ဆိုတဲ့ အနေအထားမျိုး ကျွန်တော် သွားတွေ့ပါတယ်။ ဟိုးယခင်တုန်းကတော့ ကျေးရွာနဲ့ရပ်ကွက်မှာ ကျေးရွာတရားသူကြီးအဖွဲ့ ဆိုတာရှိပါတယ်။ သို့သော်လည်းပဲ ဒီဘက်နောက်ပိုင်းမှာ ကျေးရွာ အဆင့်မှာ ကျေးရွာရပ်ကွက်အဆင့်မှာ တရားသူကြီး မရှိတော့တဲ့အတွက် တရားသူကြီးရဲ့ အာဏာနဲ့ အုပ်ချုပ်မှုရဲ့ အာဏာကို အတင်းကန့်သတ်ပြီးတော့ ခွဲခြားလို့ သင့်/မသင့်ဆိုတာလည်း တော်တော်လေး စဉ်းစားဖို့သင့်မှာဖြစ်ပါတယ်။ အဲ ဒီတော့ ရပ်ကွက်အုပ်ချုပ်ရေးမှူးရဲ့ စီမံခန့်ခွဲရေးအာဏာနဲ့ ဒဏ်ငွေ ရိုက်တဲ့ဟာကို တရားရုံးကို အပ်လိုက်တယ်ဆိုတဲ့ သဘော ဖြစ်ပါတယ်။ အယူခံပြင်ဆင်ခွင့်တွေကို လည်းပဲ အကုန်ပယ်ဖျက်လိုက်တဲ့အတွက် မူလဥပဒေ တွေမှာပါတဲ့ အခန်း(၂)ခန်း၊ ပုဒ်မပေါင်း (၁၀)ခုကို ပြည်သူ့လွှတ်တော်က ပယ်ဖျက်လိုက်တယ် ဆိုတဲ့ ထူးခြားချက်အခြေအနေကို ကျွန်တော်တို့သွားပြီး တွေ့ရပါတယ်။

ဒါကြောင့်မို့လို့ ခြုံပြီးတော့တင်ပြရရင် ပြည်သူ့လွှတ်တော်က ဒီဥပဒေကြမ်း ကို မူလဥပဒေကြမ်းက အခန်း (၁၇)ခန်း ပါပါတယ်။ ပြည်သူ့လွှတ်တော် ကနေ ကျွန်တော်တို့ဆီ

ရောက်လာတဲ့အခါမှာ (၁၅)ခန်းဖြစ်သွားပါတယ်။ စောစော တုန်းကပြောတဲ့ စီမံခန့်ခွဲရေးအရ အရေးယူခြင်းဆိုတဲ့အခန်းနဲ့ ပြင်ဆင်ခွင့်လျှောက်ထားခွင့်၊ အယူခံခွင့် လျှောက်ထား ခွင့် ရှိတယ်ဆိုတဲ့ အခန်းကို လျှော့ လိုက်တဲ့အတွက် အခန်း (၁၅)ခန်း ဖြစ်သွားပါတယ်။ မူလက ပုဒ်မ (၄၆)ခုရှိပါတယ်။ ယခု ပြည်သူ့လွှတ်တော် က ကျွန်တော်တို့ဆီ ရောက် လာတဲ့အခါ မှာ ပုဒ်မ (၄၆)ခုကနေပြီးတော့ ပုဒ်မ (၃၇)ခုကို ပြောင်းသွားပြီဆိုတဲ့ အနေအထားကို ကျွန်တော်တို့ အမျိုးသားလွှတ်တော်ကိုယ်စားလှယ်များ သိရှိနိုင်ဖို့အတွက် ကျွန်တော်ပထမပိုင်း တင်ပြခြင်း ဖြစ်ပါတယ်။ ဒါကြောင့် ဒီပြင်ဆင်ချက်တွေကို အသေးစိတ် ကျွန်တော်တို့ အမျိုးသားလွှတ်တော် ဥပဒေကြမ်းကော်မတီဟာ မူလဥပဒေကြမ်းနဲ့ တိုက်ဆိုင် ပြီးတော့၊ နှိုင်းယှဉ်လေ့လာပြီးတော့ အောက် ခြေမှာ လက်တွေ့ဖြစ်ပေါ်နိုင်တဲ့ အခြေအနေနဲ့ အဖြစ်နိုင် ဆုံး ဆက်စပ်နိုင်ဖို့ ပြည်ထဲရေးဝန်ကြီးဌာနက တာဝန်ရှိသူတွေကို ဖိတ်ခေါ်ပြီး တော့ အသေးစိတ်ညှိနှိုင်းခဲ့ပါတယ်။ ဒီဥပ ဒေမူကြမ်းဟာ အခြေခံအကျဆုံး အုပ်ချုပ်ရေး စနစ်နဲ့ တိုက်ရိုက်သက်ဆိုင်နေတဲ့ ဥပဒေ ကြမ်းဖြစ်တဲ့အတွက် နိုင်ငံတော်ဖွဲ့စည်းပုံ အခြေခံဥပဒေပါ ပြဋ္ဌာန်းချက်များကစီပည်းကောင်း၊ ပြည်သူ့လူထုအတွင်း ကောင်းမွန်သေအိမ့်ကရေစီ အလေ့အကျင့် များနှင့် အုပ်ချုပ်မှုအခွင့်အလမ်းများ ပိုမိုကျယ်ပြန့်စွာရသင့်သည်ကိုလည်းကောင်း၊ ပြည်သူ့လူထု နှင့် လက်ရှိရပ်ရွာအခြေအနေ အရပ်ရပ်ကို လည်းကောင်း အလေးထား စဉ်းစားချင့်ချိန်ပြီးတော့ ကျွန်တော်တို့ ဥပဒေကြမ်းကော်မတီဟာ ပြင်ဆင်ဖြည့်စွက်သင့်သည်များ၊ အတည်ပြုသင့် သည်များကို အတည်ပြုခဲ့ပါကြောင်း ရှေးဦးစွာ အစီရင်ခံလိုပါတယ်။ အဲဒီနေရာမှာ ကျွန်တော်တို့ ဥပဒေကြမ်းကော်မတီရဲ့ စိစစ်တွေ့ရှိချက်နဲ့ ပြင်ဆင်ချက်များ ကို (Power Point)နဲ့ ဆက်လက် ပြီးတော့ တင်ပြသွားမှာ ဖြစ်ပါတယ်။

ပထမဆုံး အခန်း (၁) ပုဒ်မ ၁ မှာ (Definition)ပါ။ အဓိပ္ပာ ယ်ဖွင့်ဆိုချက်ဆိုတာ ဖြစ်ပါတယ်။ အဲဒီ အဓိပ္ပာ ယ်ဖွင့်ဆိုချက်မှာ ရပ်ကွက်ဆိုတာဘာလဲ၊ ကျေးရွာဆိုတာဘာလဲ ၊ ကျေးရွာအုပ်စုဆိုတာ ဘာလဲဆိုတဲ့ (Definition)တွေပေးတာပါ။ အဲဒီလို ပေးတဲ့နေရာမှာ သက်ဆိုင်ရာမြို့နယ်နယ်နိမိတ်အတွင်း ရပ်ကွက်အဖြစ် ဤဥပဒေအရ နယ်နိမိတ်သတ်မှတ် ဖွဲ့စည်းသည့်ဒေသကို ဆိုသည်ဆိုပြီးတော့ မူလပြဋ္ဌာန်းချက်မှာဖြစ် ပါတယ်။ ပြည်သူ့လွှတ်တော် ကတော့ ဒါနဲ့ ပတ်သက်ပြီး ပြင်ဆင်ခြင်းမရှိပါဘူး။ သို့သော်လည်းပဲ ကျွန်တော်တို့က ရပ်ကွက်ကိုပဲဖြစ်ဖြစ်၊ ကျေးရွာကိုပဲဖြစ်ဖြစ်၊ ကျေးရွာအုပ်စုကိုပဲဖြစ်ဖြစ် ဤဥပဒေပါကိစ္စရပ်များ

အလို့ငှာဆိုမှသာလျှင် ဥပဒေသဘောအရ ပိုမိုပြီးတော့ဆက်စပ်သွားမယ်ဆိုတဲ့ အနေအထားဖြစ်တဲ့ အတွက် ဤဥပဒေ အရ ဆိုတာမဟုတ်ဘဲနဲ့ ဤဥပဒေပါကိစ္စရပ်များ အလို့ငှာဆိုပြီးတော့ အရင်ကျေးရွာ သို့မဟုတ် ရပ်ကွက် ဥပဒေအဟောင်းမှာလည်း ဒီလိုရေးသားထားတာကို အခြေပြုပြီးတော့ ကျွန်တော်တို့ ပြင်ဆင်ခဲ့တယ် ဆိုတဲ့ အနေအထား ဖြစ်ပါတယ်။ ဒါက ပထမပြင်ဆင်ချက်ပါ။ အခန်း (၂) ရပ်ကွက် သို့မဟုတ် ကျေးရွာအုပ်စု များဖွဲ့စည်းရေး၊ အဲဒီမှာ မူလဥပဒေမှာ ဒီကိစ္စနဲ့ပတ်သက်လို့ ပြည်သူ့လွှတ်တော်ကလည်း ပြင်ဆင်မှုမလုပ်ပါဘူး။ သူကအခြေခံဥပဒေ ၅၄ မှာပါတဲ့အတိုင်းပဲ ရပ်ကွက်နဲ့ကျေးရွာအုပ်စု ဖွဲ့စည်းဆောင်ရွက်ရမယ့် အခြေအနေများကို သက်ဆိုင် ရာပြည်နယ်/တိုင်းဒေသကြီးဝန်ကြီးချုပ် အစိုးရ အဖွဲ့ကနေ တင်ပြ လာရင် နိုင်ငံတော်သမ္မတကနေပြီးတော့ သဘောတူညီချက်နဲ့ လုပ်ရမယ်ဆိုတဲ့ ဖွဲ့စည်းပုံ အခြေခံဥပဒေပုဒ်မ ၅၄ ကဟာကို ကူးချလိုက်ပြီးတော့ ပြည်ထဲ ရေး ဝန်ကြီးဌာနကနေပြီး အမိန့်ကြော်ငြာစာနဲ့ ထုတ်ပြန်နိုင်တယ်ဆိုတဲ့ သဘော မျိုးကို ရေးထားတာ တွေ့ရပါတယ်။ အဲဒါကြောင့်မို့လို့ ကျွန်တော်တို့ က ဥပဒေသဘောအရဆိုရင် အခြေခံ ဥပဒေရေးဆွဲတုန်းက ကျင့်သုံးသလိုပဲ လက်ရှိ ရှိနေတဲ့ မြို့၊ ရပ်ကွက်၊ ကျေး ရွာ၊ ကျေးရွာအုပ်စုတွေကို လက်ရှိ အတိုင်း ကျွန်တော်တို့က သတ်မှတ်တယ်။ ရှိရင်းစွဲအတိုင်း သတ်မှတ်တယ်ဆိုတာ ထည့်လိုက်တာဟာ ဥပဒေအရ ပြတ်ပါတယ်။ အမည်တွေကိုလည်း ရှိ ရင်းစွဲအတိုင်း ခေါ်ဝေါ်သုံးနှုန်း နိုင်တယ်ဆိုတဲ့ အခြေအနေတွေကို ကျွန်တော်တို့က သတ်သတ် ကလေး (က) နှင့် (ခ) ဆိုပြီး လုပ်လိုက်ပါတယ်။ ဒီဇယားမှာ ပေါ်လွင်သွားမှာဖြစ်ပါတယ်။ ဒါပြီးရင် ဒီဥပဒေကြီးမှာ ဘာမှလည်းပါတာ မဟုတ်ဘဲနဲ့ ဒီဥပဒေအရ မြို့နယ်ဖွဲ့စည်းတယ်။ ကျေးရွာဖွဲ့စည်းတယ်။ ရပ်ကွက်ဖွဲ့စည်းတယ် လို့ လုပ်လိုက်တာနဲ့ တစ်ပြိုင်နက်တည်းမှာ နိုင်ငံတော်သမ္မတက လုပ်နိုင်တဲ့ဟာတွေနဲ့ ရောထွေး သွားတယ်။ အခြေခံဥပဒေမှာ ပါတဲ့ ပြဋ္ဌာန်းချက်ထက်လည်းပဲ ပိုမိုပြည့်စုံအောင် ရေးနိုင်တာ မဟုတ်ပါဘူး။ ဒါကြောင့်မို့လို့ နောင်သောအခါမှာ ဥပဒေသတ်သတ်ရေးချင် ရေး၊ ရပ်ကွက် သို့မဟုတ် ကျေးရွာ အုပ်ချုပ် ရေးဆိုတဲ့အထဲမှာတော့ ရပ်ကွက်၊ ကျေးရွာ၊ ကျေးရွာအုပ်စု ဆိုတဲ့ဟာတွေ၊ မြို့နယ်ဆိုတာတွေဟာ ဖွဲ့စည်းမှုကို ထည့်သွင်းဖို့ မသင့်ဘူးဆိုပြီးတော့ ပြည်ထဲရေး ဝန်ကြီးဌာနက တာဝန်ရှိသူများက လည်း ဆွေးနွေးပါတယ်။ ဒီဆွေးနွေးချက်ကိုလည်း ပြည်ထဲရေးဝန်ကြီးဌာနက ပုဂ္ဂိုလ်များကလည်း လက်ခံတယ်ဆိုတဲ့သဘော ဖြစ်ပါတယ်။ အဲဒီလိုဆိုရင် မြို့၊ ရွာ၊ ရပ်ကွက်က အမည်ရော၊ အရေအတွက်ရော ရှိရင်းစွဲအတိုင်း

သတ်မှတ်တယ်ဆိုလို့ရှိရင် အကယ်၍ တိုးချဲ့ လာချင်တယ်။ နယ်နိမိတ်ကို ပြင်ဆင်ချင်တယ်။ ပြောင်းလဲပြီးတော့ ဖွဲ့စည်းချင်တယ်။ အမည် ပြောင်းလဲချင်တယ်ဆိုရင် ဘယ်လိုလုပ်မလဲဆိုတဲ့ အခါမှာလည်းပဲ ကျွန်တော်တို့က ပုဒ်မ ၅၄ ကို ညွှန်းပြီးတော့ ပြည်နယ်နဲ့တိုင်း ဒေသကြီးက တင်ပြလာလို့ရှိရင် နိုင်ငံတော်သမ္မတက ဆက်လက်ပြီးတော့ ဆောင်ရွက်ပေးရမယ်ဆို တဲ့ အပိုဒ်ကို ကျွန်တော်တို့ ထပ်ထဲ့ထားတယ်ဆိုတဲ့ အခြေအနေဖြစ် ပါတယ်။ ဒါက ဒီ လိုလုပ်မှ သာလျှင် ပုံမှန် ဖြစ်မယ်။ အခြေခံဥပဒေနဲ့ကိုက်ညီမယ်ဆိုပြီးတော့ ကျွန်တော်တို့ ဥပဒေကြမ်း ကော်မတီကတော့ ဒီလိုလေး သီးခြားပြင်ဆင်လိုက်တယ် ဆိုတဲ့ သဘောဖြစ်ပါတယ်။ ဒါက အဓိပ္ပာယ်ဖွင့်ဆိုချက် အပိုင်းပါ။ ဒါက အခြေခံဥပဒေမှာပါတဲ့အတိုင်းပဲ ကျွန်တော်တို့ ဆက်လက်ပြီးရေးထားတာပဲဖြစ်ပါတယ်။ သိပ်ထူးခြားစွာ ကျွန်တော်တို့က ဖြည့်စွက်ခြင်း မဟုတ်ပါဘူး။ အဲတော့ ကျေးရွာအုပ်ချုပ်ရေးမှူးရဲ့ အရည်အချင်း သတ်မှတ်ချက်များပေါ့နော်။ အခန်း(၃)ရောက်ပါပြီ။ အဲဒီမှာ ကျွန်တော်တို့ က အဲဒီအရည်အချင်း ထဲမှာ သင့်တင့်သော ပညာ အရည်အချင်းရှိခြင်းဆိုပြီးတော့ သူတို့ ထည့်ထားပါတယ်။ အဲဒီတော့ သင့် တင့်သော ပညာ အရည်အချင်းရှိသူဖြစ်ခြင်းဆိုတာထက် ပညာ အရည်အချင်း အသင့်အတင့်ရှိသူဖြစ်ခြင်းဆိုရင် ပိုမိုရှင်းလင်းမယ်ဆိုပြီးတော့ ကျွန်တော်တို့က အဲဒီဟာကို ပြင်ဆင်သတ်မှတ်လိုက်ပါတယ်။

နောက်တစ်ချက်က ကျေးရွာ အုပ်ချုပ်ရေးမှူးဖြစ်မယ့်သူဟာ စီးပွားရေးအခြေခံ ရှိသူဖြစ်ခြင်းဆိုတဲ့ မူလပြည်ထဲရေးဝန်ကြီး ဌာနရဲ့ သတ်မှတ်ချက်ကို ပြည်သူ့လွှတ်တော်က စားဝတ်နေရေး ဖူလုံမှု ရှိသူဖြစ်ခြင်း ဆိုပြီးတော့ လုပ်လိုက်ပါတယ် ။ အဲဒီတော့ ဖူလုံတယ်ဆိုတဲ့ အတိုင်းအတာဟာ အင် မတန်မှ ဝိဝါဒကွဲနိုင်တဲ့ အတွက် မူလပြဋ္ဌာန်းချက်အတိုင်းပဲ စီးပွားရေး အခြေခံရှိသူဖြစ်ခြင်းဆိုပြီးတော့ ပြန်လည်သတ်မှတ်ဖို့အတွက် ကျွန်တော် တို့ ညှိနှိုင်းရရှိခဲ့ ပါတယ်။ နောက်တစ်ချက်ကတော့ အဲဒီ အုပ်ချုပ်ရေးမှူးဟာ ဒီကျေးရွာ အုပ်စုမှာပဲဖြစ်ဖြစ်၊ ရပ်ကွက်မှာပဲဖြစ်ဖြစ် တစ်ဆက်တစ်စပ်တည်း အနည်းဆုံး (၁၀)နှစ် နေထိုင် လျက်ရှိသူဖြစ်ခြင်း ဆိုပြီးတော့ သူက ပြထားပါတယ်။ အဲဒါကို ပြည်သူ့လွှတ်တော် က အဲဒါကိုလည်းလက်ခံတယ် ။ နောက်တစ်ခါဆက်ထည့်လိုက်တာက လက်ရှိတာဝန်ထမ်းဆောင်ချိန်တွင် အဲဒီ ရပ်ကွက်ကျေးရွာ အုပ်စုတွင် အမှန်တကယ် နေထိုင် မည့်သူဖြစ်ခြင်း ဆိုပြီးတော့ သူကထပ်ပြီးတော့ ထည့် လိုက်ပါ တယ်။ အဲဒီတော့ ကျွန်တော်တို့ ဥပဒေကြမ်း ကော်မတီကတော့ မူလအတိုင်းပဲ သက်ဆိုင်ရာ ရပ်ကွက် သို့မဟုတ် ကျေးရွာအုပ်စုအတွင်း တစ်ဆက်တစ်စပ်တည်း အနည်းဆုံး (၁၀)နှစ် နေထိုင်



ကြီးကြပ်ရေးအဖွဲ့ကို ဖွဲ့စည်းတာဝန်ပေးရမယ်ဆိုတဲ့အပိုင်းကို ကျွန်တော်တို့က ထပ်ထည့် လိုက်တာပါ။ နောက် အခန်း (၄) ပုဒ်မ ၇မှာ ဆယ်အိမ်စုကိုယ်စားလှယ်များအား ရွေးချယ်ရာတွင် ဒါလေးက စဉ်းစားစရာ ဖြစ်လာပါတယ်။ ပြည်သူ့လွှတ်တော်က အချင်းချင်းညှိနှိုင်း၍ဆိုတာထက် အချင်းချင်း ညှိနှိုင်းရွေးချယ်၍ ရွေးချယ်ခံရသူ၏ အမည် စာရင်းနှင့် ကိုယ်ရေး အချက်အလက် တို့ကို တင်ပြရမည် ။ ဒါက မူလအဲဒါနေရာမှာ အချင်းချင်းညှိနှိုင်းရွေးချယ်၍ဆိုတာ မဟုတ်တော့ဘဲနဲ့ လျှို့ဝှက်ဆန္ဒမဲပေး၍ ဆယ်အိမ်ခေါင်းကို ရွေးတဲ့နေရာမှာ လျှို့ဝှက်ဆန္ဒမဲပေး၍ အိမ်ထောင်စု ခေါင်းဆောင်တွေက ဆယ်အိမ်ခေါင်းကို ဆယ်အိမ်ခေါင်းလို့ မသုံးပါဘူး။ ဒီမှာတော့ ဆယ်အိမ်စု ကိုယ်စားလှယ်လို့ သုံးပါတယ်။ အဲဒါကို အဲဒီတစ်ဆင့် ပိုသွားပါတယ်။ ပြည်သူ့လွှတ်တော်က ထပ်ဖြည့်လိုက်တာ ၊ အဲဒီတော့ ကျွန်တော်တို့ကတော့ ဒါဟာ ( ဆူဒို Election) သို့တည်းမဟုတ် (Quasi Election) (Election Law)လိုဟာမျိုးမဟုတ်ဘဲနဲ့(Pure Election)မဟုတ်ဘူး။ ဒါ ဒီမိုကရေစီ အခွင့်အရေးကို ပေးတယ်။ တစ်ဖက်ကလည်း ပြည်သူ့ရဲ့ ဆန္ဒကို ဖော်ဆောင်တယ် ။ ပြည်သူတွေဟာ ကိုယ့် အုပ်ချုပ်ရေးကို ကိုယ်ရွေးချယ် ပြီးတော့ လုပ်နိုင်တယ်ဆိုတဲ့ ရှေ့ ပြေး သဘောမျိုး၊ အလေ့အကျင့်ရအောင်လုပ်တယ်ဆိုတဲ့သဘောမျိုး ကျွန်တော်တို့အထဲမှာ စဉ်းစားပြီးတော့ကာ ဒီလိုဆယ်အိမ်စုက ကိုယ်စားလှယ်အဆင့်ကိုတော့ လျှို့ဝှက်ဆန္ဒမဲ ပေးနေ လို့ရှိရင် ကျေးရွာမှာ ရပ်ကွက်နဲ့ ကျေးရွာမှာ ပြဿနာများ ရှိလာ နိုင်တဲ့အတွက် ပြည်သူ့ဆန္ဒကို ဖော်ထုတ်တဲ့ သဘောလောက်နဲ့ပဲ မူ လပြဋ္ဌာန်းချက် အတိုင်းပဲ ထားသင့်ပါကြောင်း ကျွန်တော်တို့ကော်မတီက ဆန္ဒသဘောထားရရှိခဲ့ပါတယ်။

နောက်တစ်ချက်က ကျေးရွာအုပ်စု အုပ်ချုပ်ရေးမှူး ၊ ရပ်ကွက်အုပ်ချုပ်ရေးမှူးကို လျှို့ဝှက်ဆန္ဒမဲပေး၍ ရွေးချယ် ရမယ်။ ဒီအချက်ကတော့ မူ လပြဋ္ဌာန်းချက်မှာလည်း ဒီရပ်ကျေးအုပ်ချုပ်ရေးမှူးကို ဆယ်အိမ်စု ကိုယ်စားလှယ်များက လျှို့ဝှက်ဆန္ဒမဲပေးပြီး ရွေးချယ်ရမယ်လို့ ဒီလို အဆိုပြုထားပါတယ် ဒါကိုလည်း ပြည်သူ့လွှတ်တော်က လက်ခံပါတယ်။ ဒါပေမဲ့လို့ ပြည်သူ့လွှတ်တော်က အဲဒီမှာ မဲစာ ရင်းကိုရေတွက်၍ ကြေညာရမည် ဆိုတဲ့အပိုင်းကို စာသား ထပ်ထည့်လိုက်ပါတယ်။ အဲဒီတော့ ဒီနေရာမှာ ကျွန်တော်တို့က စောစောတုန်းက တင်ပြတဲ့အတိုင်းပဲ (Election Law)နဲ့ သွားထားတာမဟုတ်ဘူး။ (Election) စစ်စစ်မဟုတ်ဘူး။ သူက (Quasi Election ) ဖြစ်တယ်။ (ဆူဒို Election) ဖြစ်တယ်။ အဲဒါကြောင့်မို့လို့ ကြီးကြပ်ရေးအဖွဲ့နဲ့ ရပ်ရွာကလေးစားသင့် တဲ့ ပုဂ္ဂိုလ် (၅)ဦးနဲ့ဖွဲ့ထားတဲ့ အထဲကနေပြီးတော့

လျှို့ဝှက်မဲ့နဲ့ သူကရွေးလို က်တယ်။ အဲဒီတော့ ရွေး ချယ်ခံရသူကလည်း အပေါ်က မြို့နယ် အုပ်ချုပ်ရေးမှူး၊ ခရိုင်အုပ်ချုပ်ရေးမှူးက အတည်ပြုရဦးမယ်။ သူ့ကိုလည်း အတည်မပြုရ သေးဘူး။ အဲဒါကြောင့်မို့လို့ ဒီမဲ အရေအတွက်ကိုတော့ ကျွန်တော်တို့ ဥပဒေကြမ်းကော်မတီက မကြေညာသင့်ဘူးလို့ သဘောရပါတယ်။ မဲကို ကြေညာခြင်းအားဖြင့် ဘာလို့လဲဆိုတော့ ကျွန်တော်တို့ ဒီမှာထပ်ထည့်ထားပါတယ်။ ပုဒ်မတစ်ခု ကျွန်တော်တို့ ထပ်ထည့်ထားပါတယ် ။ အဲဒါဘာလဲဆိုတော့ ဆယ်အိမ်စု ကိုယ်စားလှယ်တွေကြားထဲက နေပြီးတော့ ကျေးရွာ သို့မဟုတ် ရပ်ကွက်အုပ်ချုပ်ရေးမှူးကို ရွေးတဲ့အခါမှာ အဲဒီအရွေးခံရတဲ့ သူက မလျော်ကြဇာကို သုံးတယ်။ မသမာမှုတွေက လုပ်တယ်။ ဒီလိုဆိုလို့ရှိရင် မြို့နယ် အုပ်ချုပ်ရေးမှူးက ဒါကို သိထားတယ်။ ဒါသူမိသားစုဝင်တစ်ယောက်ဟာဖြင့် သောင်းကျန်းသူဖြစ်နေတယ်။ ဒီလိုဟာမျိုး သူသိထားတယ် လို့ဆိုရင် ဒီ Election ရွေးချယ်တယ်ဆိုတဲ့ လျှို့ဝှက်မဲ Result က မည်သို့ပင်ဖြစ်စေ ဒါ ပယ်ဖျက်နိုင်တယ်ဆိုတဲ့ Administration Power ကို ကျွန်တော်တို့က မြို့နယ်အုပ်ချုပ်ရေးမှူး ကို ငြင်းပယ်ပိုင်ခွင့်ရှိတယ်ဆိုတဲ့ ဒါကလည်း ခရိုင်အုပ်ချုပ်ရေးမှူးရဲ့ အတည်ပြုချက်နဲ့ ငြင်းပယ်ပိုင်ခွင့်ရှိတယ်ဆိုတဲ့ ပုဒ်မကို ကျွန်တော်တို့က ထပ်ဖြည့်လိုက်ပါတယ် ။ ဒါ ဒီသဘောလေး ပါ။ အဲဒါက ပြည်သူ့လွှတ်တော်မှာတော့ လုံးဝမပါဘူး။ ကျွန်တော်တို့က မြို့နယ်အုပ်ချုပ်ရေးမှူးနဲ့ ခရိုင်အုပ်ချုပ်ရေးမှူးမှာ ဒီပါဝါကို ကျွန်တော်တို့ ပေးလိုက်တဲ့သဘော ဖြစ်ပါတယ်။ ဘာလို့လဲဆိုတော့ ကျွန်တော်တို့က Democratic Principal ကြီးကို၊ လုံးဝကြီးကို ထားပြီးတော့ ကျွန်တော်တို့ ဗဟိုနဲ့ ပြည်နယ် /တိုင်းဒေသကြီးမှာလို လုပ်တာမဟုတ်ဘူး။ Democratic Practice ကို ဒီမှာပဲ လုပ်နေတဲ့အတွက် လေ့ကျင့်နေဆဲဖြစ်တဲ့အတွက် ဒီ Result ကို မကြေညာသင့်ဘူး။ နောက်တစ်ချက်ကလည်း အဲဒီ Result က ကြေညာပြီးရင်လည်း ဒါကတော့ဖြင့် ဒီလိုဖြစ်တယ်ဆိုပြီးတော့ ပယ် ဖျက်ရတာလည်း ခက်တယ် ။ အတည်ပြု ရတာလည်း ခက်တယ်။ ဒါကြောင့်မို့ ကျွန်တော်တို့က ကြေညာဖို့မသင့်ဘူး။ ဒီတိုင်းပဲရွေးလိုက်ပါ။ ရွေးပြီးလို့ရှိရင် မသမာမှုတွေ ပေါ်ပေါက်နေတယ်လို့ ဒီမြို့နယ်အုပ်ချုပ်ရေးမှူးမှာ ခိုင်လုံတဲ့ အကြောင်းပြချက်ရှိလို့ရှိရင် သူက ပယ်ဖျက်နိုင်တယ်။ ခိုင်လုံတဲ့အကြောင်း မရှိဘူးဆိုရင် ရွေးထားတဲ့အတိုင်းပဲ အတည်ပြုပေးဖို့ ဖြစ်ပါတယ်။ နောက်တစ်ခုကတော့ အဲဒီရပ် ကွက် သို့မဟုတ် ကျေးရွာရဲ့အုပ်ချုပ်ရေးမှူးရဲ့ သက်တမ်းပဲ ဖြစ်ပါတယ်။ အဲ ဒီတော့ ပထမ ပြည်ထဲရေးကရေးတာကတော့ ပြည်ထောင်စုလွှတ်တော်၏ သက်တမ်းနှင့်အညီဖြစ်သည်ဆိုတော့



ကျွန်တော်တို့က ထည့်လိုက်ပါတယ်။ မြို့နယ်အုပ်ချုပ်ရေးမှူးနဲ့ ခရိုင်အုပ် ချုပ်ရေးမှူးတို့၏ လမ်းညွှန်မှုကို လေးစားလိုက်နာခြင်းဆိုတဲ့ အပိုဒ်တစ်ပိုဒ်ကို ထပ်ထည့်ပေးလိုက်တယ်။ ဒီအပိုဒ်ကို ပါမလာတဲ့အတွက် ကျွန်တော်တို့ ထပ်ထည့်ပေးလိုက် တယ်ဆိုတဲ့ အနေအထား ဖြစ်ပါတယ်။ နောက်ကျေးရွာ သို့မဟုတ် ရပ်ကွက်အုပ်ချုပ်ရေးမှူးရဲ့ လုပ်ငန်းတာဝန် အခန်းရောက်ပါပြီ။ အဲဒါကအခန်း (၇)ပါ။ အဲဒီဟာနဲ့ ပတ်သက်လို့ရှိရင် ရေးထုံးရေးနည်းနဲ့ မြန်မာစာအရေးအသား မကျတာ၊ ဥပဒေလုပ်ထုံးလုပ်နည်းနဲ့ မကိုက် ညီတဲ့အပိုင်းတွေကို တွေ့ပါတယ်။ အချို့နေရာမှာ ဆိုလို့ရှိရင် ကျွန်တော်တို့က သူ့မူ လဥပဒေမှာ ဥပမာအဖြစ် ပွဲကျင်းပတယ်။ ပွဲမိန့်မပါဘဲနဲ့ သူက ကျင်းပတယ်။ အဲဒီလို ပွဲ မိန့်မပါဘဲနဲ့ ကျင်းပတဲ့ အခါမှာ သူက အရေးယူရန် တင်ပြခြင်း ဒီလို ပါလာတယ်။ အဲဒီတော့ အရေးယူရန် တင်ပြခြင်းဆိုရင် အောက်ဆုံးအဆင့်ကလူက ကျန်တဲ့ အထက်အဆင့်ကို တင်ပြခြင်းဆိုတဲ့ အခါမှာနည်းနည်းလေး ပြင်းထန်တဲ့အတွက် ကျွန်တော်တို့က ဒီလိုပွဲမိန့်မရှိတဲ့ သူက ပွဲလုပ်တယ်ဆိုရင် ထားလိုက်ပါ။ တားမြစ် ချက် တားနိုင်တယ်။ ဒီတားမြစ်ချက်ကို မလိုက်နာဘူးဆိုရင် (အရေးယူနိုင်ရန် သက်ဆိုင်ရာသို့တင်ပြခြင်း ) အရေးယူ နိုင်ရန်ဆိုပြီးတော့ ကျွန်တော်တို့ ဒီလိုလေး ပြင်လိုက်ပါတယ်။ အဲဒီတော့ ဥပမာအားဖြင့် ဘိလိယက်ခုံတို့ဘာတို့ ဆူဆူညံညံနဲ့ဖွင့်လာပြီ ဆိုရင် ဒါကို တစ်အချက် တားမြစ်နိုင်တယ်။ မလိုက်နာဘူးဆိုရင် အရေးယူ နိုင်ရန် သက်ဆိုင်ရာကို တိုင်ကြားနိုင်တယ်။ တင်ပြနိုင်တယ်ဆိုတဲ့ ဟာမျိုး ကျွန်တော် တို့ ဒါထည့် လိုက်ပါတယ်။ နောက် အများပြည်သူဆိုင်ရာနေရာတွင် လောင်းကစားခြင်းကို ဖမ်းဆီးခြင်း ၊ အရေးယူနိုင်ခြင်းဆိုပြီးတော့ ဒါက ပြည်ထဲရေးက ထည့်လိုက်တယ်။ ဒီကျေးရွာအုပ်ချုပ်ရေးမှူးကို ပြည်သူ့ လွှတ်တော်က ရပ်ကွက် သို့မဟုတ် ကျေးရွာအုပ်စု နယ်နိမိတ်အတွင်း မည်သည့် နေရာတွင်မဆို လောင်းကစားခြင်းကို ဖမ်းဆီးခြင်း ၊ အရေးယူနိုင်ရန် အကြောင်းကြားခြင်း ဆိုတော့ မည်သည့်နေရာ Public Place မှာပဲ တကယ်တော့လုပ်နိုင်တယ်။ Public Place မဟုတ်ဘူး ဆိုလို့ရှိရင် ဒါကိုလုပ်နိုင်တယ် ဆိုတာနဲ့ တစ်ပြိုင်နက်တည်းမှာ ပြည်သူတို့ရဲ့ ရပိုင်ခွင့်အခွင့် အရေး လွတ်လပ်ခွင့်အခွင့်အရေးကို ထိခိုက်သွားနိုင်တဲ့ အုပ် ချုပ်ရေးမှူးရဲ့ လက်လွတ်စပယ် လုပ်မှုများ ဖြစ်လာနိုင်တယ်ဆိုတဲ့ အပိုင်းကြောင့် ကျွန်တော်တို့က ပြည်သူ့လွှတ်တော်က အတည်ပြုတဲ့အတိုင်း မည်သည့် နေရာတွင်မဆို ဆိုတာကိုတော့ ကျွန်တော်တို့က လက်မခံဘဲနဲ့ အများပြည်သူ ဆိုင်ရာနေရာတွင် ဆိုတာကို မူလအတိုင်းပဲပြဋ္ဌာန်း သင့်တယ်ဆို ပြီးတော့ ကျွန်တော်တို့က ညှိနှိုင်းထားလိုက်တယ်

ဆိုတဲ့ အနေအထားဖြစ်ပါတယ်။ နောက် ကျန်တဲ့ ပုဒ်မလေးတွေ မှာတော့ အရေးယူနိုင်ရန် အကြောင်းကြားခြင်း၊ တင်ပြခြင်းဆိုတဲ့ဟာမျိုးပဲ ကျွန်တော်တို့သုံးထားပါတယ်။ အရေးယူရန် အကြောင်းကြားခြင်း ဆိုတာမျိုးကိုတော့ ကျွန်တော်တို့က အောက် ခြေအဖွဲ့အစည်း ဖြစ်နေတဲ့အတွက် ဒါလေးတွေတော့ ပြင်လိုက်တယ်ဆိုတဲ့ သဘောမျိုးဖြစ်ပါတယ်။ နောက်တစ်ချက် မူလပြည်ထဲရေးရဲ့ ဥပဒေမှာ အဲဒီကျေးရွာအုပ်ချုပ်ရေးမှူးကို ဘာပေး လဲဆိုတော့ လယ်ယာမြေ စီမံခန့်ခွဲခြင်း၊ လယ်ယာမြေ မူလအငြင်းပွားမှုကို စစ်ဆေးဆုံးဖြတ်ခြင်းဆိုပြီးတော့ သူက ဒီ လုပ်ပိုင်ခွင့်ကို ထည့်ထားပါတယ်။ အဲဒါကတော့ လက်ရှိအတိုင်းပါပဲ ။ လက်ရှိ ရပ်ကွက် အေးချမ်းသာယာရေးနှင့် ဖွံ့ဖြိုးရေးကောင်စီ ရဲ့ ကျင့်သုံးတဲ့အတိုင်းကိုပဲ ပြည်ထဲရေးက ထည့်တယ်။ အဲဒါကို ပြည်သူ့လွှတ်တော်က တည်ဆဲ ဥပဒေတစ်ရပ်ရပ်နှင့် အပ်နှင်းထားသော လုပ်ပိုင်ခွင့်အရ လယ်ယာမြေ စီမံခန့်ခွဲခြင်းဟု ပြင်ဆင်လိုက်ပါတယ်။ ကျွန်တော်တို့ကတော့ လယ်ယာမြေ ဥပဒေကြမ်းလည်း ရှိသေးတယ်။ နောက်ထပ်ဥပဒေတွေလည်း ပေါ်ထွက်လာ နိုင်တဲ့အတွက် လက်ရှိမူလအတိုင်းပဲ လယ်ယာမြေစီမံခန့်ခွဲခြင်း ၊ လယ်ယာမြေ မူလအငြင်းပွားမှု ကို စစ်ဆေးဆုံးဖြတ်ခြင်းဆိုတဲ့ မူလပြဋ္ဌာန်းချက်အတိုင်းပဲ ထည့်သွင်းသင့်တယ်လို့ ကျွန်တော်တို့ ကတော့ သဘောရှိပါတယ်။ ဒါတွေကတော့ ပြည်သူ့လွှတ်တော်နဲ့ကျွန်တော်တို့ ကြားထဲမှာ သဘောထား ကွဲလွဲတဲ့အခြေအနေ သဘောမတူတဲ့အချက်တွေ ဖြစ်ပါတယ်။

နောက် ကျွန်တော် တို့က လုပ်ငန်းတာဝန်အခန်းမှာ သတ်သတ် လုပ်ငန်းတစ်ခုအနေနဲ့ သဘာဝပတ်ဝန်းကျင်ထိန်းသိမ်းရေးလုပ်ငန်းနှင့် ပတ်ဝန်းကျင်သန့်ရှင်းရေးလုပ်ငန်းတွေကို ကူညီ ဆောင်ရွက်နေမယ်ဆိုတဲ့ အချက်တစ်ချက်ကို ကျေးရွာအုပ်ချုပ်ရေးမှူးရဲ့ လုပ်ငန်းတာဝန် မှာ ကျွန်တော်တို့ ထပ်ထည့်လိုက်တယ်ဆိုတဲ့ အနေအထားဖြစ်ပါတယ်။ ကျန်တာကတော့ ဧည့်စာရင်း မတိုင်တဲ့ဟာဆိုလို့ရှိရင် သူတို့မြန်မာစာအရေးအသားက မရှင်းလင်းတဲ့ အတွက် အဓိပ္ပာယ် ရှင်းလင်းဖို့အတွက် ကျွန်တော်တို့ ပြင်ရေးတာ တွေရှိပါတယ်။ အဲဒီလိုအပိုင်း ပဲ ရှိပါတယ်။ အထူးသဖြင့် အထူးအရေးကြီးတာကတော့ ကျေးရွာ သို့မဟုတ် ရပ်ကွက် အုပ်ချုပ်ရေးမှူးဟာ စီမံခန့်ခွဲရေးနည်းလမ်းအရ အရေးယူခြင်း အခန်းကို ပြည်သူ့လွှတ်တော်က ပယ်ဖျက်လိုက် ပါ တယ်။ အဲဒီတော့ ကျွန်တော်တို့ ကော်မတီအနေနဲ့ စဉ်းစားတဲ့နေရာမှာ စီမံခန့်ခွဲရေး နည်းလမ်း အရ ဆောင်ရွက်ခွင့်ကို ရပ်ကွက် သို့မဟုတ် ကျေးရွာအုပ်စု အုပ်ချုပ်ရေးမှူးကို ပေးအပ်ထားသင့် တယ်လို့သဘောရရှိပါတယ်။ အခြေခံအကျဆုံးဖြစ်တဲ့ ဒီအုပ်ချုပ်ရေးအဆင့်ဟာ လုပ်ငန်းတာဝန်



မကျေနပ်လျှင် မြို့နယ်အုပ်ချုပ်ရေးမှူးထံ တင်ပြနိုင်သည်ဟုဆိုပြီးတော့ ရိုးရိုးလေးပဲ တရားရုံးလို့ မဟုတ်ဘဲနဲ့ ပြင်ဆင်ရေး သားလိုက်တဲ့အပိုင်း ရှိပါတယ်။ အဲဒီတော့ စီမံခန့်ခွဲရေးအာဏာပေး လိုက်ပြီဆိုရင် ဒီကိစ္စနဲ့ပတ်သက်လို့ ဧည့်မတိုင်လို့ဒဏ်ငွေ(၅၀၀၀)ချုတ်လို့ဆိုရင် သူထပ်ပြီတော့ တရားရုံးမှာရင်ဆိုင်စရာမရှိတော့ဘူး။ တရားရုံးမှာတော့ ထပ်တရားမစွဲနဲ့တော့ဆိုတဲ့ သဘောလေး တွေနဲ့ ကျွန်တော်တို့ ပြန်ပြီးတော့ မူလအရေးအသားအတိုင်းပဲ ပြန်ထည့်ရတဲ့ အခြေအနေမျိုး ဖြစ်ပါတယ်။ နောက် ရုံးသုံးစရိတ်ကိစ္စ၊ ရုံးသုံးစရိတ်ကတော့ မူလတုန်းကတော့ ဒီလယ်ယာမြေက ရတဲ့ အခွန်အခတွေရယ်၊ ရပ်ကွက် သို့မဟုတ် ကျေးရွာကရတဲ့ အခြားအခွန် အခရယ်၊ နောက် အဲဒီဒဏ်ငွေတွေရယ် ပေါင်းပြီးတော့ (၃)ခုစလုံး သူသုံးနိုင်တယ်ဆိုတဲ့ သဘောထည့် ပါတယ်။ သို့သော်လည်းပဲပြည်သူ့လွှတ်တော်ကလည်း ဒီအချက်ကိုလက်မခံပါဘူး။ အဲဒီတော့ ကျွန်တော်တို့က လည်းပဲ အဲဒါဆိုရင် အုပ်ချုပ်ရေးမှူးဟာ ပိုက်ဆံတွေဟာ ဟိုဟာဖြစ်သွားပြီးတော့ သူထိခိုက်လိမ့် မယ်။ ဒါကြောင့်မို့လို့ ရုံးသုံးစရိတ်များကို မြေခွန်မြေခ မြေခွန် မြေခလို့ သုံးလိုက်ပါတယ်။ ဘာကြောင့်လည်းဆိုတော့ ရပ်ကွက်ရော၊ ကျေးရွာရောပါတဲ့အတွက် လယ်ယာ မြေမှကောက်ခံတဲ့ အခွန်အတွက်နဲ့ မလုံလောက်တော့ ပါဘူး။ ရပ်ကွက်မှာ မြို့မြေတွေရှိပါတယ်။ မြို့မြေတွေထဲမှာ မြေခွန် မြေခဆိုတာ ထည့်လိုက်ရင် မြို့မြေလည်းပါသွားတဲ့သဘောဖြစ်ပါတယ်။ အဲဒီတော့ မြို့မြေမှာဆိုရင် ကျွန်တော်တို့ စည်ပင်သာယာက (၉၀)ရာခိုင်နှုန်းယူရင် သူက (၁၀)ရာခိုင်နှုန်းယူပါတယ်။ ရုံးသုံးစရိတ် များကို မြေခွန် မြေခကောက်ခံခြင်းမှ ရရှိသည့် ခိုင်ကြေး အပေါ်မှ အချိုးကျငွေ ကျခံရမည်ဆိုတဲ့ ဒီတစ်ချက်ပဲ ကျွန်တော်တို့ ထည့်လိုက်ပါတယ် ။ ကျန်တဲ့ နည်းလမ်းနဲ့ရတဲ့ စီမံခန့်ခွဲတဲ့နည်းလမ်းအရ ရရှိတဲ့ဒဏ်ကြေးငွေတွေ၊ ရပ်ကွက်နဲ့ ကျေးရွာအုပ်စု တို့မှ ဥပဒေနှင့်အညီ အခြားကောက်ခံရရှိတဲ့ အခွန်အခတွေကိုတော့ မြို့နယ် အုပ်ချုပ်ရေးမှူးက တစ်ဆင့် သက်ဆိုင်ရာ ငွေစာရင်းခေါင်းစဉ်ဖြင့် နိုင်ငံတော် ကိုပေးသွင်းရမယ်။ နိုင်ငံတော် ဝင်ငွေ အဖြစ်ပဲ သတ်မှတ်လိုက်ပါဆိုပြီးတော့ ကျွန်တော်တို့က အဲဒါ လေးကိုတော့ ပြင်ဆင်ပြီး ထည့် လိုက်တယ် ဆိုတဲ့သဘောဖြစ်ပါတယ်။ နောက် ကျွန်တော်တို့ အမျိုးသား လွှတ်တော်ဥပဒေကြမ်း ကတော့ ဒီဥပဒေကိုရေးဆွဲတဲ့အခါမှာ ကျေးရွာ သို့မဟုတ် ရပ်ကွက် အုပ်ချုပ်ရေးဥပဒေကို ရေးတဲ့အခါမှာ ဒီရပ်ကွက် သို့မဟုတ် ကျေးရွာအုပ်စုစာရေးရဲ့အခန်းကဏ္ဍကို အခန်းကြီးတစ်ခန်း ဖွင့်ပြီးတော့ရေးတာဟာ လုံး ဝမသင့်လျော်ပါဘူး။ ဒါကို လုံး ဝပယ်ဖျက်သင့်တယ်ဆိုပြီး ကျွန်တော်တို့ ပြည်ထဲရေးနဲ့လည်း ညှိပါတယ်။ ပြည်ထဲရေး ဝန်ကြီးဌာနကလည်း သူတို့က

လုံးဝလက်ခံပါတယ်။ ဒီမှာစာရေးက အခန်းတစ်ခန်းဖြစ်နေတဲ့ အခြေအနေဖြစ်တဲ့အတွက် ကျွန်တော်တို့ ပယ်ဖျက်လိုက်တာပါ။ အဲဒီတော့ ဒီစာရေးဟာ ကျေးရွာ အုပ်ချုပ်ရေးမှူးနဲ့ ရပ်ကွက်အုပ်ချုပ်ရေးမှူးရုံး လုပ်ငန်းတွေလုပ်ဖို့အတွက် အထွေထွေအုပ်ချုပ်ရေးဦးစီးဌာနက ဝန်ထမ်းစာရေးခန့်ထားပေးရမယ်ဆိုတဲ့ အချက်ပုဒ်မတစ်ခုကိုပဲ ထည့်လိုက်တယ်ဆိုတဲ့ သဘောပဲ ဖြစ်ပါတယ်။

နောက်တစ်ချက်ကတော့ အခုလုပ်ငန်း တာဝန်တွေ များလာတယ်။ နယ် မြေကလည်း ကျယ်တယ်။ တကယ်သဘောမှာဆိုရင် အရင်တုန်းကလို သူကြီးတစ်ယောက်တည်းနဲ့ သူတို့ ကျေးရွာ မှာ အုပ်ချုပ်လို့ မရသလိုဘဲ အခုလည်းပဲ ရပ်ကွက် သို့မဟုတ် ကျေးရွာ မှာ အုပ်ချုပ်ရေးမှူး တစ်ဦးတည်းနဲ့ အုပ်ချုပ်လို့ရုံ ရင် မည်သည့်နည်းနှင့်မှ မဖြစ်နိုင်ပါဘူး။

သို့သော်လည်း အခြေခံဥပဒေကလည်း ရပ်ကွက် သို့မဟုတ် ကျေးရွာ ကြည်ညိုလေးစားသော ပုဂ္ဂိုလ်တစ်ဦးဦးကို ခန့်အပ်တာ ဝန်ပေးရမယ်ဆိုတဲ့အခါကျတော့ ကျွန်တော်တို့ဟာ အခြေခံ ဥပဒေကိုလည်း ဆန့်ကျင်လို့မဖြစ်ဘူး။ ခန့်လည်းခန့်ရမယ်။ အဲလိုဆိုလို့ရုံရင် အထွေထွေ အခန်းမှာ ကျွန်တော်တို့က ရပ်ကွက် သို့မဟုတ် ကျေးရွာအုပ်စုအုပ်ချုပ်ရေးမှူးသည် လိုအပ်သော အကြံဉာဏ်နဲ့ အထောက်အကူ ရရှိနိုင်ရေးအတွက် ဆယ်အိမ်စုကိုယ်စားလှယ်များထဲမှ သင့်လျော်သည့် ပုဂ္ဂိုလ်(၅)ဦးအောက်မနည်း၊ အနည်းဆုံး(၅)ဦးတော့ရွေးရမယ်။ (၅)ဦးအောက် မနည်းရွေးချယ်၍ ယင်းတို့၏အမည်စာရင်းကို မြို့နယ်အုပ်ချုပ်ရေးမှူးထံ တင်ပြအတည်ပြုချက် ရယူရမည်ဆိုတဲ့သဘော အနည်းဆုံး (၅)ဦး သို့တည်းမဟုတ် (၈)ဦးလည်း ဖြစ် ချင်ဖြစ်မယ်။ တကယ်တော့ သူဟာအဖွဲ့ အုပ်ချုပ်ရေး လုပ်ငန်းတွေကို ပိုင်ပိုင်နိုင် နိုင် အုပ်ချုပ်ရေးမှူးနဲ့ ပူးပေါင်းပြီးလုပ်နိုင်ဖို့အတွက် အခြေခံဥပဒေနဲ့လည်း ကိုက်ညီအောင်ဆိုပြီးတော့ အထွေထွေ အခန်းမှာ အုပ်ချုပ်ရေးမှူး ကိုယ်တိုင်ကို လိုအပ်သောအကြံဉာဏ်နဲ့ အထောက်အကူရရှိနိုင်ဖို့ အတွက် ဒီပုဂ္ဂိုလ် (၅)ဦး ထက်မနည်းကို အတည်ပြုချက်ရယူပြီးတော့ ခန့်ထားရမယ်ဆိုတဲ့ သဘော မသိမသာလေး ကျွန်တော်တို့ ပြန်ထည့်သွင်းရတဲ့ သဘောဖြစ်ပါတယ်။ ဒါဟာ လက်တွေ့အောက်ခြေမှာ အလုပ်ဖြစ်စေချင်တယ်ဆိုတဲ့ ဆန္ဒသဘောနဲ့ ထည့်ခဲ့ခြင်းဖြစ်ပါကြောင်း လွှတ်တော် ကိုယ်စားလှယ်များကို တင် ပြအပ်ပါတယ်။ အဲဒါကြောင့်မို့လို့ ဒီဥပဒေကြမ်း ကို လေ့လာစိစစ်တဲ့ နေရာမှာ ပြည်သူ့လွှတ်တော်နဲ့ ကျွန်တော်တို့ ဥပဒေကြမ်းကော်မတီအကြား မှာ

သဘောထားမညီမျှတာတွေရှိခဲ့ပါတယ်။ အဲဒီသဘောမတူခဲ့တဲ့အချက်တွေဟာ အုပ်ချုပ်ရေးမှူးရဲ့ အရည်အချင်းသတ်မှတ်ချက်တွေထဲမှာ သဘောမတူတာတွေရှိပါတယ်။ အုပ်ချုပ်ရေး မှူးကို ရွေးချယ်တဲ့နေရာမှာ အဆင့်(၂)ဆင့် ပါသွားပါတယ်။ ရွေးချယ်မှုကို လျှို့ဝှက်မဲနဲ့ လုပ်တာကို (၂)ဆင့်ပါပါတယ်။ ကျွန်တော်တို့ဟာ (၁)ဆင့်ပဲ လက်ခံပါတယ်။ စီမံခန့် ခွဲရေးနည်းလမ်းအရ အရေးယူခွင့်ကို ပြည်သူ့လွှတ်တော်က လက်မခံပါဘူး။ ကျွန်တော်တို့က စီမံ ခန့်ခွဲရေး နည်းလမ်း အရ လူရိုသေရှင်ရိုသေဖြစ်အောင်တော့ ထည့်သင့်တယ်လို့ ကျွန်တော်တို့ ဥပဒေကြမ်းကော်မတီ အနေနဲ့ သုံးသပ်ပါတယ်။ နောက် (၁)ချက်က ပြည်သူ့လွှတ်တော်က ရပ်ကွက် သို့မဟုတ် ကျေးရွာစာရေးကို အခန်းတစ်ခုအနေနဲ့ ဖွင့်ထားတာကို ခွင့်ပြုခဲ့ ပါတယ်။ ကျွန်တော်တို့ကတော့ ရပ်ကွက် သို့မဟုတ် ကျေးရွာစာရေးဟာ ဒီက ပြည်သူ့ ကိုယ်စားလှယ်တွေ အားလုံး အသိပါပဲ။ ဘယ်လိုအဆင့်လည်းဆိုတာ သိပြီးသားပါ။ ရပ်ကွက် သို့မဟုတ် ကျေးရွာ စာရေးအဆင့်ကို ဥပဒေထဲမှာ အခန်း (၁)ခန်းသာထားလို့ရှိရင်တော့ မြင်းကိုချို တပ်ပေးတာထက် ဆိုးသွားနိုင်တဲ့ အနေအထားဖြစ်တယ်လို့ သုံးသပ်ရရှိပါတယ်။ ဒါကြောင့် ဒီဥပဒေကြမ်းကို အမျိုးသားလွှတ်တော် ဥပဒေကြမ်းကော်မတီအနေနဲ့ နိုင်ငံတော်ဖွဲ့စည်းပုံ အခြေခံဥပဒေပါ ပြဋ္ဌာန်းချက်များနှင့် လိုက်လျောညီထွေစေရန်လည်းကောင်း၊ အောက်ခြေ၌လက်တွေ့ဆောင်ရွက်စေရန် လည်းကောင်း၊ ပြည်သူ့လူထုကို ဒီမိုကရေစီအလေ့အကျင့်ကောင်းများရရှိစေရန်လည်းကောင်း၊ အခြေခံအုပ်ချုပ်ရေး အဆင့် ခိုင်မာတောင့်တင်းစေရန်လည်းကောင်း ဦးတည်ပြီးတော့ တတ်နိုင်သမျှ ညှိနှိုင်းပြင်ဆင်ခဲ့ ခြင်းဖြစ်ပါတယ်။ မူလပြည်ထဲရေး ရဲ့ ဥပဒေဟာ အခန်း (၁၇)ခန်း၊ ပုဒ်မ (၄၆) ခု ရှိပါတယ်။ ပြည်သူ့လွှတ်တော်က ကျွန်တော်တို့ဘက်ကိုလွှဲပေးတဲ့ အခါမှာ အခန်း (၁၅)ခန်း၊ ပုဒ်မ (၃၇) ခုရှိ ပါတယ်။ ကျွန်တော်တို့ ဥပဒေကြမ်းက အမျိုးသားလွှတ်တော်ကို တင်ပြတဲ့အခါမှာ အခန်း(၁၅)ခန်း၊ ပုဒ်မ (၄၅)ခုရှိကြောင်း ဥက္ကဋ္ဌကြီးမှ တစ်ဆင့် လွှတ်တော် ကို တင်ပြအပ်ပါတယ်။ လိုအပ်သလို ဆက်လက်ဆောင်ရွက်ပေးနိုင်ရန် ဖြစ်ပါတယ်။ အားလုံးကို ကျေးဇူးတင်ပါတယ်။ (ဩဘာသံများ)

အမျိုးသားလွှတ်တော် ဥက္ကဋ္ဌ က ပြည်သူ့လွှတ်တော်က အတည်ပြုပြီး ပေးပို့လာသော ရပ်ကွက် သို့မဟုတ် ကျေးရွာအုပ်စု အုပ်ချုပ်ရေး ဥပဒေကြမ်းအား ဆွေးနွေးလိုသည့် လွှတ်တော်ကိုယ်စားလှယ်များရှိလျှင် အမည်စာရင်းတင်သွင်းနိုင်ကြောင်း ကြေညာခြင်း

အချိန်၊ ၁၁:၅၃။

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များခင်ဗျား။ပြည်သူ့လွှတ်တော် က အတည်ပြုပြီး ပေးပို့လာသော ရပ်ကွက် သို့မဟုတ် ကျေးရွာအုပ်စု အုပ်ချုပ်ရေး ဥပဒေကြမ်း ကို ဆွေးနွေးမယ့် လွှတ်တော် ကိုယ်စားလှယ်များရှိလျှင် ဆွေးနွေး လိုသည့် အကြောင်းအရာ အကျဉ်းချုပ်ကို ဖော် ပြလက်မှတ်ရေးထိုးပြီး ၇-၁၀-၂၀၁၁ ရက်၊ (သောကြာနေ့)ထက် နောက်မကျစေဘဲ အမျိုးသားလွှတ်တော်ဌာန၊ ဒုတိယညွှန်ကြားရေးမှူးချုပ်ထံ အမည်စာရင်း တင်သွင်းနိုင်ပါတယ်။

ဦးခင်မောင်ရီ၊ ဧရာဝတီတိုင်းဒေသကြီး မဲဆန္ဒ နယ်အမှတ်(၆)၏ နိုင်ငံတော်တစ်ဝန်း ရှိ ပညာရေး ဝန်ကြီးဌာန၊ အခြေခံပညာဦးစီးဌာနများ ကွပ်ကဲမှုအော က်ရှိ မြို့နယ်ပညာရေးမှူးရုံးများတွင် လက်ရှိ ခွင့်ပြုထားသော ဝန်ထမ်းဖွဲ့စည်းပုံ ခွင့်ပြုအင်အားသည် လုပ်ငန်းလုပ်ကိုင်လည်ပတ်ရန် မဖြစ်နိုင်သောအင်အားဖြစ်နေပါ၍ ဌာန၌ ရှိပြီး ခွင့်ပြုဝန်ထမ်းအမျိုးအစားနှင့် အင်အားဘောင် အတွင်းမှပင် သင့်တင့်သောဖွဲ့စည်းပုံဖြင့် ပြင်ဆင် ခွင့်ပြုပါရန် ပြည်ထောင်စုအစိုးရအား တိုက်တွန်းကြောင်းအဆို တင်သွင်းခြင်းနှင့် လက်ခံဆွေးနွေးရန် သင့်မသင့် အဆုံးအဖြတ်ရယူခြင်း

အချိန်၊ ၁၁:၅၄။

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များခင်ဗျား။ ဧရာ ဝတီတိုင်း ဒေသကြီး မဲဆန္ဒနယ် အမှတ် (၆)မှ ဦးခင်မောင်ရီက နိုင်ငံတော်တစ်ဝန်းရှိ ပညာရေး ဝန်ကြီးဌာန၊ အခြေခံပညာဦးစီးဌာနများ ကွပ်ကဲမှု အောက်ရှိ မြို့နယ်ပညာရေးမှူးရုံးများတွင် လက်ရှိ ခွင့်ပြုထားသော ဝန်ထမ်းဖွဲ့စည်းပုံ ခွင့်ပြုအင်အားသည် လုပ်ငန်းလုပ်ကိုင်လည်ပတ်ရန် မဖြစ် နိုင်သောအင်အား ဖြစ်နေပါ၍ ဌာန၌ ရှိပြီး ခွင့်ပြု ဝန်ထမ်းအမျိုးအစားနှင့် အင်အားဘောင် အတွင်းမှပင် သင့်တင့် သောဖွဲ့စည်းပုံဖြင့် ပြင်ဆင်ခွင့် ပြုပေးနိုင်ပါရန်နှင့် စပ်လျဉ်းတဲ့ အဆိုတစ်ရပ် တင်သွင်းလိုကြောင်း လွှတ်တော်သို့ ပေးပို့ထားပါတယ်။ ယခု ဦးခင်မောင်ရီအဆို တင်သွင်းဖို့ ဖြစ်ပါတယ်။

အချိန်၊ ၁၁:၅၄။

**ဦးခင်မောင်ရီ ဧရာဝတီတိုင်းဒေသကြီး မဲဆန္ဒနယ်အမှတ်(၆)။ ။ လေးစားအပ်**

ပါသော အမျိုးသားလွှတ်တော် ဥက္ကဋ္ဌကြီး၊ ပြည်ထောင်စု ဝန်ကြီးနှင့် အမျိုးသားလွှတ်တော် ကိုယ်စားလှယ်များအားလုံးကို လေးစားစွာ ဂါရဝပြု နှုတ်ခွန်းဆက်သအပ်ပါတယ် ။ ကျွန်တော် တင်တဲ့အဆိုက ဥက္ကဋ္ဌကြီး အမိန့်ရှိသွားတဲ့အတိုင်းပဲဖြစ်ပါတယ်။ အဲဒီမှာ ဒီအဆိုနဲ့ ပတ်သက်လို့ အစွန်းရောက်မှာစိုးလို့ ကျွန်တော် နည်းနည်းလေး တင်ပြရှင်းလင်းခွင့်ပြုပါ။ ဝန်ထမ်းဖွဲ့စည်းပုံ ခွင့်ပြုအင်အားသည် လုပ်ငန်းလည်ပတ်ရန် မဖြစ်နိုင်သော ခွင့်ပြုအင်အား ဖြစ်နေပါ၍လို့ ပြောထားပါတယ်။ ဒါဖြင့်ရ င် ဘာပြုလို့ လုပ်ငန်းလုပ်နေသလဲ။ ကျွန်တော်လည်း မြို့နယ် ပညာရေးမှူးလုပ်ခဲ့တာပါ။ ဆိုရင်တော့ ခွင့် ပြုအင်အားနဲ့ လုပ်တာမဟုတ် ဘဲနဲ့ တရားမ ဝင်တဲ့ အခြားနည်းနဲ့ ကျွန်တော်လုပ်ရတာဖြစ်ပါတယ်။ ဒါကြောင့် ကျွန်တော် ဒီနေရာမှာ ခွင့်ပြုအင်အား သည် တကယ်တမ်း ခွင့်ပြုထားတဲ့အင်အားဟာ လုပ်ငန်းလည်ပတ်နိုင်တဲ့ Work Load အလုပ်နဲ့ မကိုက်တဲ့အင်အားကို ဆိုလိုခြင်း ဖြစ်ပါတယ်။ ဒီမှာ အဆိုမှာလည်း တစ်ခါ ဝန်ထမ်းထပ်တောင်း ရင် မဖြစ်နိုင်မှန်း သိပါတယ်။ ဘတ်ဂျက်အနေအထား အရ ဌာန၌ ရှိပြီး ခွင့်ပြု ဝန်ထမ်း အမျိုးအစား နှင့် အင်အားဘောင်အတွင်းမှဆိုတဲ့ Noun တစ်ခုကို ကျွန်တော်ထည့်ထား ပါတယ်။ ဆိုလိုတာကတော့ ရှိပြီးသားကို ထပ်ပြီးတော့ ထပ်တောင်းစရာ၊ ထပ်ခန့်စရာမလိုဘဲနဲ့ ရှိပြီးအင်အားထဲကနေ သင့်တင့်တဲ့ဖွဲ့စည်းပုံနဲ့ ခွင့်ပြုပါရန်ဆိုတဲ့ အချက်ကို တင်ပြထားခြင်း ဖြစ်ပါတယ်လို့ ရှေးဦးစွာတင်ပြအပ်ပါတယ်။ ကျွန်တော်တို့နိုင်ငံတော်ထဲမှာ ပညာရေးဝန်ကြီးဌာန အောက်မှာ အခြေခံပညာဦးစီးဌာန (၃) ခုရှိပါတယ်။ ဦးစီး(၁) အောက်မြန်မာနိုင်ငံ၊ ဦး စီး(၂) အထက်မြန်မာနိုင်ငံနဲ့ ဦး စီး(၃) ဟိုးတုန်းက ရန်ကုန်မြို့ တော်၊ ယခု ရန်ကုန်တိုင်းဒေ သကြီး ဆိုပြီးတော့ ဦးစီးဌာန (၃)ခု ရှိပါတယ်။ အဲဒီ ကွပ်ကဲမှုအောက်မှာ မြို့နယ်ပညာရေးမှူးရုံး (၃၂၅)မြို့ရှိတယ်။ ဒါပေမယ့် နောက်ဖွဲ့တဲ့ (၅)ရုံးမှာ မြို့နယ်ပညာရေးမှူးရုံး ရှိ/မရှိ မသိသေးတဲ့ အတွက်ကြောင့်(၃၂၀)လောက်တော့ရှိမယ်လို့ ကျွန်တော်ခန့်မှန်းလို့ရပါတယ်။ အဲဒီမှာ တရားဝင် ခွင့်ပြု ထားတဲ့ ခွင့်ပြုအင်အားကတော့ မြို့နယ်ပညာ ရေးမှူး (၁)ဦး၊ လက်ထောက်မြို့ နယ် ပညာရေးမှူး- ၂ က(၆)ဦးဖြစ်ပါတယ်။ ဘာဖြစ်လို့ (၆)ဦးဖြစ်သလဲဆိုတော့ ကျောင်းစစ်တာဖြစ်တဲ့ အတွက်ကြောင့် အခြေခံပညာ မူလတန်းကျောင်း(၅၀)မှ(၇၅)ကျောင်းအတွင်း တစ်ဦးနှုန်းခန့်တဲ့ အတွက်ကြောင့် အနည်းဆုံးတော့ (၂)ဦး ရှိပါတယ်။ အများဆုံးကတော့ (၆)ဦး ရှိပါတယ်။



ရေးရာ၊ ဝန်ထမ်းရေးရာစတဲ့ တာဝန်ပေါင်းစုံအားလုံးကို မြို့နယ် ပညာရေးမှူးသည် မြို့နယ်မှာ တာဝန်ခံဆောင်ရွက်ရတဲ့ ပုဂ္ဂိုလ် ဖြစ်ပါတယ်။ ကျွန်တော်တို့ အခြေခံကဏ္ဍမှာတော့ မြို့နယ်ပညာရေးမှူးဟာ လုပ်ငန်းတာဝန်အများဆုံးနဲ့ အပင်ပန်း ဆုံးရာထူး ဖြစ်ပါတယ်။ သို့သော်လည်း အဲဒီအဆင့်ကို တာဝန်ယူပြီးမှသာ အထက်အဆင့်ကို တိုးမြှင့်နိုင်ခွင့်ရှိတဲ့အတွက်ကြောင့် ဒီအဆင့်ကို တာဝန်ယူခဲ့တဲ့ပုဂ္ဂိုလ်တွေ လွတ်တော်ကိုယ်စားလှယ်ထဲမှာလည်း (၄)(၅)ဦးလောက် ပါရှိတာ တွေ့ရပါတယ်။ ကျွန်တော်တို့ စာစစ်ဦးစီးဌာနက ဦးဆောင်ကျင်းပတဲ့ တက္ကသိုလ်ဝင်စာမေးပွဲကိုလည်း မြို့နယ်ပညာရေးမှူးသည် စာစစ် ဦးစီးရဲ့တာဝန်ကိုပါကူပံ့ပြီး တာဝန်ယူရပါတယ်။ မေးခွန်းထုတ်ရတာ၊ အဖြေလွှာပြန်ပို့တာ၊ စာမေးပွဲကြီးကြပ်တဲ့ တာဝန်လည်း ယူရပါတယ်။ အလားတူ စီမံလေ့ကျင့်ဦးစီးဖြစ်တဲ့ ဒီဦးစီးဌာနရဲ့ သင်တန်း များကိစ္စကိုလည်း တာဝန်ယူရတာရှိပါတယ်။ အလားတူ UNICEF တို့လို၊ JICA တို့လို စီမံ ချက်လုပ်ငန်း တာဝန်များကို မြို့နယ်ပညာရေး မှူးက တာဝန်ယူရပါတယ်။ ဆိုလိုတာက တော့ မြို့နယ် ပညာရေးမှူးရဲ့ တာဝန်ဝတ္တရားများပြားတာကို ကျွန်တော် ဖော်ပြနေခြင်းဖြစ်ပါတယ်။ အဲလို တာဝန်ခံဆောင်ရွက်ရတဲ့ပုဂ္ဂိုလ်ဟာ ဝန်ထမ်းအားဖြင့်ဆိုလျှင် မြို့နယ်သေးရင် ရာဂဏန်းရှိ ပါတယ်။ ဒါ ဌာနတွေအရကတော့ အများဆုံးအင်အားပါပဲ။ မြန်မာနိုင်ငံပညာရေးဝန်ကြီး ဌာနအောက်ဆိုရင် (၃)သိန်းလောက်၊ (၃)သိန်းခွဲလောက်ရှိနိုင်ပါတယ်။ အသေးဆုံးမြို့နယ်မှာ ပညာရေးဝန်ထမ်း ရာဂဏန်းရှိပြီးတော့ ကြီးတဲ့ခရိုင်မြို့ကြီးတွေ မှာ ဝန်ထမ်းအင်အား(၂၀၀၀)နဲ့ (၃၀၀၀)ကြားရှိတာကို ကျွန်တော်တို့ တွေ့ရှိရပါတယ်။ ဒီ လောက်ကြီးမားများပြား တဲ့ လုပ်ငန်း တာဝန်တွေ၊ ဘဏ္ဍာ ရေးအခြေအနေတွေအတွက် တာဝန်ယူရတဲ့ရုံးအင်အားဟာ ကျွန်တော်တို့ တင်ပြခဲ့တဲ့အတိုင်းပဲ စာရေးကြီး (၁)ယောက်၊ အငယ်တန်းစာရေး (၂)ယောက်နဲ့ ရုံးအကူ (၁) ယောက်ရယ် ဝန်ထမ်း(၄)ယောက်ပဲရှိတဲ့အတွက်ကြောင့် တော်တော်မနိုင်မနင်း ဖြစ်ပါတယ်။ လက်ထောက်မြို့နယ်ပညာရေးမှူးရှိပေမယ့် လက်ထောက်မြို့နယ်ပညာရေးမှူးရဲ့ အဓိက တာဝန်ဟာ ကျောင်းစစ်ဆေးရတာဖြစ်ပါတယ်။ အခြေခံပညာမူလတန်းကျောင်း များ စစ်ဆေးရေး တာဝန်ကို (၁)နှစ်ကို (၃)ကြိမ်စစ်ရန် တာဝန်ပေးထားတဲ့အတွက်ကြောင့် သူသည် ရုံးလုပ်ငန်းနှင့် ပတ်သက်လို့ သိ ပ်ပြီးတော့ ကူနိုင်ခြင်းမရှိပါဘူး။ လစာ Bill ကို သူရဲ့ အုပ်စုအလိုက် ကူညီစစ်ဆေးပေးတာလောက်ပဲ သူတာဝန်ယူနိုင်ပါတယ်။ အဲဒီချိန်မှာ ကျွန်တော်တို့ ပညာရေး မြှင့်တင်မှုအစီအစဉ်စတင်ကတည်းက အထက်တန်းကျောင်းကြီးတွေကို စီမံချက်အရ ဖွဲ့ပေးခဲ့တဲ့



ရာထူးပိုတွေ ရှိနေတယ်ဆိုတာ ကျွန်တော်က ဖော်ပြလိုခြင်းဖြစ်ပါတယ်။ ဒါကြောင့် ခွင့်ပြုပြီး ဖြစ်တဲ့ ရုံး ဝန်ထမ်းရာထူး အပိုတွေများစွာ ရှိနေပါတယ်။ အဲဒီ အထဲက အဆင့်တူရာထူးကို ယူသုံးမယ်။ အထက်တန်းစာရေးဆို အထက်တန်း စာရေးရာထူးကို ယူသုံးလို့ရတယ်။ အထက်တန်းစာရေးနဲ့ညီမျှတဲ့ သိပ္ပံခန်း လက်ထောက် ရာထူးကို ယူသုံးလို့ ရတယ်။ စာကူး စက်လှည့်ရာထူးကို ယူသုံး လို့ရတယ်ဆိုတာကို ကျွန်တော် ဆိုလိုခြင်းဖြစ်ပါတယ်။ ဒါကြောင့် မြို့နယ်ပညာရေးမှူးများဟာ လုပ်ငန်းလည်ပတ်နိုင်ဖို့အတွက် နောက် ထပ်ခွဲဝေသင့်တဲ့ ရာထူးကို ကျွန်တော်နည်းနည်းလေး တင်ပြလိုပါတယ်။ အဲဒါကတော့ အငယ်တန်းစာရေး (၂)ဦး ထပ်မံခွင့်ပြုသင့်ပါတယ်။ ဒါစောစောက ရှိပြီးသား ဝန်ထမ်းအင်အား ဘောင်ထဲက ဖြစ် ပါတယ်။ အဓိကလိုတဲ့ စာကူးစက်လှည့် (၁)ယောက် လိုအပ်ပါတယ်။ စာသင်ကျောင်း မှာ စာကူးစက်လှည့် ပေးတာဟာ စာသင်ကျောင်းသည် စာကူးစက်လှည့်ရလောက်အောင် လုပ်ငန်းမရှိပါဘူး။ တကယ်သုံးတဲ့ မေးခွန်းကျတော့ ဝန်ထမ်းလှည့်ခွင့် မရှိပါဘူး။ ဆ ရာနဲ့ပဲ လုပ် ရတာဖြစ်ပါတယ်။ လျှို့ဝှက်လုပ်ငန်းဖြစ်တယ်။ ဒါကြောင့် စာကူးစက်လှည့် လုပ်ငန်းက အဓိက မြို့နယ်ပညာရေးမှူး ရုံးမှာ လိုအပ်ပါတယ်။ ဒါကြောင့် စာကူးစက်လှည့် (၁)နေရာ ပေးသင့်ပါတယ်။ ရုံးအကူသာရှိပြီး ညစောင့်မရှိတဲ့အတွက်ကြောင့် လုပ်ငန်းတာ ဝန် ကြီးမားပြီးတော့ စာ ရွက်စာတမ်း အထောက်အထားများစွာရှိတဲ့ မြို့နယ်ပညာရေးမှူးရုံးမှာ ညစောင့် လိုအပ်ပါတယ်။ ဒါကြောင့် ထပ်ပေးသင့်တဲ့ ရာထူးက အငယ်တန်းစာရေး (၂)နေရာ၊ စာကူးစက်လှ ည့်(၁)နေရာနဲ့ ညစောင့် (၁)နေရာလို့ သုံးသပ်ပြီးတင်ပြလိုခြင်း ဖြစ်ပါတယ် ။ ဒါဖြင့် ယခုအဲဒီနေရာတွေ မရှိဘဲ ဘယ်လိုလုပ်နေသလဲ။ အဲဒီအခါကျတော့ ကျောင်းတွေကရာထူးပိုတွေ ပညာရေးမှူးက ဆွဲသုံး ပါတယ်။ တစ်ချို့နေရာတွေမှာ ဆရာ၊ ဆရာ မကို ခေါ်ထားတာရှိပါတယ်။ ရုံးလုပ်ငန်းကျွမ်းကျင် မူလတန်းကျောင်းအုပ်ကြီးတွေက ဝါသနာအလျောက်၊ စေတနာ အလျောက်လာပြီးကူတာ ရှိတယ်။ ဥပမာ -လက်နှိပ်စက်ရိုက်တတ်တဲ့ ကျောင်းအုပ်ကြီးတွေဟာ Pay Bill လာရိုက် ပေးရပါတယ်။ စနေနဲ့ တနင်္ဂနွေမှာ လာရိုက်ပေးကြတာ ရှိပါတယ်။ အဲလို တွဲထားတဲ့ အတွက်ကြောင့် တွဲတဲ့ ဝန်ထမ်းဟာ အမြဲတမ်းရာထူး မဟုတ်တဲ့အတွက်ကြောင့် လုပ်ငန်း ကျွမ်းကျင်မှုနဲ့ အလေ့အကျင့်ကတော့ နည်းသွားနိုင်ပါတယ်။ ဒါကြောင့် မို့လို့ ပုံ မှန်ကျွမ်းကျင်မှု ရှိပြီးတော့ ပြဿနာ မရှိနိုင်တဲ့၊ ဆိုလိုတာက တရားမ ဝင်တဲ့ ပြဿနာတွေ မရှိပဲနဲ့ ဖွဲ့စည်းပုံ အပြည့်ရသွားဖို့အတွက် အခုလိုတင်ပြတောင်းခံခြင်း ဖြစ်ပါကြောင်း ကျွန်တော်တင်ပြ လိုပါတယ်။



အမှတ်(၆)မှ အမျိုးသားလွှတ်တော်ကိုယ်စား လှယ် ဦးခင်မောင်ရီ တင်သွင်းတဲ့ မြို့နယ်ပညာ ရေးမှူးရုံး ဖွဲ့စည်းပုံတိုးမြှင့်ပေးနိုင်ဖို့ အဆိုကို ကျွန်တော့်အနေနဲ့ အလေးအနက် ထောက်ခံအပ် ပါတယ်။ ကျေးဇူးတင်ပါတယ်။

အချိန် ၁၂:၀၅။

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များခင်ဗျား။ ဦးခင်မောင်ရီ တင်သွင်းတဲ့အဆိုကို လွှတ်တော်ကိုယ်စားလှယ်တစ်ဦးက ထောက်ခံသွားပါ တယ်။ အဆိုမှာ နိုင်ငံတော်တစ်ဝန်းရှိ ပညာရေးဝန်ကြီးဌာန၊ အခြေခံပညာဦးစီးဌာနများ ကွပ်ကဲမှုအောက်ရှိ မြို့နယ် ပညာရေးမှူးရုံးများတွင် လက်ရှိခွင့်ပြုထားသော ဝန်ထမ်းဖွဲ့စည်းပုံ ခွင့်ပြုအင်အားသည် လုပ်ငန်းလုပ်ကိုင်လည်ပတ်ရန် မဖြစ်နိုင်သော အင်အားဖြစ်နေပါ၍ ဌာန၌ရှိပြီးခွင့် ပြုဝန်ထမ်း အမျိုးအစားနှင့် အင်အားဘောင်အတွင်းမှပင် သင့်တင့်သောဖွဲ့စည်းပုံဖြင့် ပြင်ဆင်ခွင့် ပြု ပေးနိုင်ပါရန် ပြည်ထောင်စုအစိုးရအား တိုက်တွန်းကြောင်းအဆို ဖြစ်ပါတယ်။ ဒါကြောင့် အဆိုကို လက်ခံဆွေးနွေးရန် သင့်/မသင့် လွှတ်တော်ရဲ့ ဆန္ဒရယူပါမယ်။

အဆိုကို လက်ခံဆွေးနွေးဖို့လွှတ်တော်ကိုယ်စားလှယ်များက သဘောတူပါသလားဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်ကသဘောတူပါသည်။]

အဆိုကို လက်ခံဆွေးနွေးဖို့ သဘောမတူတဲ့ လွှတ်တော်ကိုယ်စားလှယ်များ ရှိပါသလားခင်ဗျား။

အဆိုကို လက်ခံဆွေးနွေးဖို့ သဘောမတူတဲ့ လွှတ်တော်ကိုယ်စားလှယ် မရှိတဲ့အတွက် ဦးခင်မောင်ရီ ရဲ့အဆိုကို လက်ခံဆွေးနွေးရန် လွှတ်တော်က သဘောတူကြောင်း ကြေညာ ပါတယ်။(ဩဘာသံများ)

ဦးခင်မောင်ရီ တင်သွင်းတဲ့အဆိုကို ဆွေးနွေးမယ် . လွှတ်တော်ကိုယ်စားလှယ်များ ရှိပါက အစည်းအဝေးရပ်နားတဲ့အခါ အမျိုးသားလွှတ်တော်ဌာန၊ ဒုတိယညွှန်ကြားရေးမှူးချုပ်ထံ အမည်စာရင်း ပေးပို့ကြဖို့ ဖြစ်ပါတယ်။

AIPA အဖွဲ့ဝင်နိုင်ငံများဖြစ်သည့် ဖိလစ်ပိုင်နိုင်ငံနှင့် ဗီယက်နမ်နိုင်ငံများ၌ မုန်တိုင်းဘေး၊  
ရေဘေးများ ကျရောက်မှုကြောင့် အမျိုးသားလွတ်တော်က ဝမ်းနည်းကြောင်းသဝဏ်လွှာ  
ပေးပို့ဖို့ရန်အတွက် အဆုံးအဖြတ်ရယူခြင်းနှင့် သဝဏ်လွှာပေးပို့ရန် ဆုံးဖြတ်ကြောင်း  
ကြေညာခြင်း

အချိန်။ ၁၂:၀၇။

**ဥက္ကဋ္ဌ။** ။အမျိုးသားလွတ်တော်ကိုယ်စားလှယ်များခင်ဗျား။ AIPA အဖွဲ့ဝင်  
နိုင်ငံများဖြစ်တဲ့ ဖိလစ်ပိုင်နိုင်ငံနှင့် ဗီယက်နမ်နိုင်ငံတွေမှာ မုန်တိုင်းဘေးနဲ့ ရေဘေးများ  
ကျရောက်လျက် ရှိပါတယ်။ ဒါကြောင့် မိမိတို့အဖွဲ့ဝင်အချင်းချင်းဖြစ်တဲ့ လွတ်တော်ကလည်း  
ဝမ်းနည်းကြောင်း သဝဏ်လွှာ ပေးပို့ဖို့အတွက် လွတ်တော်ရဲ့အဆုံးအဖြတ် ရယူပါမယ်။

ဝမ်းနည်းကြောင်း သဝဏ်လွှာပေးပို့ဖို့ လွတ်တော်က သဘောတူပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွတ်တော်က သဘောတူပါသည်။]

လွတ်တော်က သဘောတူတဲ့အတွက် အာဆီယံ AIPA အဖွဲ့ဝင်နိုင်ငံများဖြစ်တဲ့  
ဖိလစ်ပိုင်နိုင်ငံနှင့် ဗီယက်နမ်နိုင်ငံများရှိ လွတ်တော်များသို့ မုန်တိုင်းနဲ့ရေဘေးအတွက်  
အမျိုးသားလွတ်တော်ကဝမ်းနည်းကြောင်းသဝဏ်လွှာများပေးပို့ရန်ဆုံးဖြတ်ပါတယ်။(သဘာသံများ)

အမျိုးသားလွှတ်တော် ၃၀ ရက်မြောက်နေ့ အစည်းအဝေးရပ်နားကြောင်းနှင့်  
၃၁ ရက်မြောက်နေ့အစည်းအဝေး ဆက်လက်ကျင်းပမည့်  
နေ့ရက်နှင့်အချိန်ကို ကြေညာခြင်း

အချိန်။ ၁၂:၀၈။

**ဥက္ကဋ္ဌ။** ။အမျိုးသားလွှတ်တော်ကိုယ်စားလှယ်များ ခင်ဗျား။ ယခု အမျိုးသား  
လွှတ်တော်ပုံမှန်အစည်းအဝေး ၃၀ ရက်မြောက်နေ့ကို ရပ်နားပါမယ်။ ပထမအကြိမ် အမျိုးသား  
လွှတ်တော်ဒုတိယပုံမှန်အစည်းအဝေး၃၁ ရက်မြောက်နေ့ကို ၂၀၁၁ ခုနှစ်၊ အောက်တိုဘာလ ၅ ရက်၊  
ဗုဒ္ဓဟူးနေ့ နံနက်(၁၀:၃၀)နာရီအချိန်မှာ ဆက်လက်ကျင်းပမှာ ဖြစ်ပါတယ်။ (ဩဘာသံများ)

**အခမ်းအနားမှူး။** ။အမျိုးသားလွှတ်တော်ဥက္ကဋ္ဌကြီး ပြန်လည် ထွက်ခွာပါပြီ  
ခင်ဗျား။

**အခမ်းအနားမှူး။** ။အမျိုးသားလွှတ်တော်ကိုယ်စားလှယ်များအားလုံးပြန်လည်  
ထွက်ခွာနိုင်ပါပြီခင်ဗျား။

[ပထမအကြိမ် အမျိုးသားလွှတ်တော် ဒုတိယပုံမှန်အစည်းအဝေး ၃၀ ရက်မြောက်နေ့  
အစည်းအဝေးကို ၁၂:၀၉ နာရီအချိန်တွင် ရပ်နားပါသည်။]